

ምዕራፍ ፲

ሁለተኛው የእንግሊዞች ውል

በኢትዮጵያ በኩል የተደረገ ዝግጅት፤

ከፋሽስት ቀንበር የኢትዮጵያ ነፃነት ተላቀቀ ከተባለበት እ.ኤ.አ ከግንቦት 5 ቀን 1941 ዓ.ም ጀምሮ፤ የንጉሠ ነገሥቱ መንግሥት በታላቋ ብሪታንያ ወታደራዊ አስተዳደር ተይዞ ምን ያህል እንደተሠቃየ፤ ባለፉት ምዕራፎች ለማስረዳት ተሞክሯል። በተለይ በኢትዮጵያና በታላቋ ብሪታንያ መካከል የተደረገው የመጀመሪያው ውል ከመፈረሱ በፊት፤ ለዘጠኝ ወራት ቀዳማዊ ኃይለሥላሴ ሚኒስትሮቻቸውን ሾመው መንግሥታቸውን ለመምራት ሲነሡ፤ ወታደራዊው አስተዳደር አልቀበልም በማለት ያሳየው የዕብሪት መንፈስና የፈጸመው በደል መቸውንም የሚረሳ አይደለም።

እንደሚታወቀው የኢትዮጵያ ነፃነት በተመለሰ ማግሥት፤ በእንግሊዞች ጫና በግዴታ የተፈረመው ውል የሁለት ዓመት ዕድሜ (1942-1944) የተሰጠው ነበር። ነገር ግን ኢትዮጵያ በታላቋ ብሪታንያ ወታደራዊ አስተዳደር የተያዘችው፤ ለሁለት ዓመት ብቻ አልነበረም። የመጀመሪያው ውል ጸድቆ እንዲሠራበት ከመደረጉ በፊት ለዘጠኝ ወራት፤ የሁለተኛው ውል ተዘጋጅቶ እስኪፈረም ድረስ ለአሥር ወራት፤ በድምሩ ሦስት ዓመት ከሰባት ወራት ስትሠቃይ ኖራለች። በእግዚአብሔር ቸርነት የመጀመሪያው ውል ዘመኑ አልቆ እንደምንም ሲፈጸም፤ ለሁለተኛው ስምምነት በቀዳማዊ ኃይለሥላሴ መንግሥት በኩል ለዝግጅቱ የተደረገው ጥረትና በመጨረሻውም ከብዙ አስቸጋሪ ድርድር በኋላ የተገኘው ውጤት፤ እጅግ የሚያስደስት ብቻ ሳይሆን፤ እጅግም የሚያኮራ ነበር ለማለት ይቻላል።

1. ከዚህ ቀደም እንደተገለጸው የይልማ ዴራሣ የአሜሪካ ሚሲዮን፤ ለኢትዮጵያ ያስገኘው እርዳታና ድጋፍ፤ የንጉሠ ነገሥቱን መንግሥት ሞራል አጠናክሮታል። ይኸውም በዓለም ላይ ገናና የሆነው የዩናይትድ ስቴትስ አፍ አሜሪካ መሪ ፕሬዚዳንት ፍራንክሊን ሩዝቪልት፤ ፊቱን ወደ ኢትዮጵያ መልሶ ከሰገሣቸው እርዳታዎች ሌላ፤ በሁለቱ አገሮች መካከል በባለሙሉ ሥልጣን ሚኒስትር ደረጃ የዲፕሎማቲክ ግንኙነት እንዲከፈት በማድረጉ፤ ለኢትዮጵያ ነፃነት ከፍተኛ ማረጋገጫ አበርክቷል። የታላቋ ብሪታንያ መንግሥት ባለሥልጣኖች፤ አሜሪካ በኢትዮጵያ የቆንሰላ ቢሮ ከመክፈት በስተቀር፤ ሌላ ተጨማሪ ወጭ ማድረግ አያስፈልጋትም በማለት ሲመክሩ የነበረው ተንኮል ከሽጮባቸው፤ የፕሬዚዳንት ሩዝቪልት ባለሙሉ ሥልጣን ሚኒስትር በአዲስ አበባ ለጋሲዮኑን ከፍቶ ሥራውን ሲጀምር፤ የእንግሊዞች አንጀት ምን ያህል እንዳረረ መገመት ይቻላል። ከእንግሊዘው ወዲህ የእንግሊዝ ወታደራዊ አስተዳደር ላለፈው ሦስት ዓመት ከሰባት ወር፤ የኢትዮጵያን የነፃ መንግሥትነት መብት እየደመሰሰ ሲፈጸም የነበረውን የግፍ ሥራ መቀጠል እንደማይችል ተገነዘበው።

2. በቀዳማዊ ኃይለሥላሴ መልካም ፈቃድ በዚያን ጊዜ የሐያ ዘጠኝ ዓመት ዕድሜ የነበራቸውን አክሊሉ ሀብተወልድን፤ የበላይ ሚኒስትሩ ጃንሆይ ሆነው ምክትል የውጭ ጉዳይ ሚኒስትር አድርገው ሾሟቸው። እ.ኤ.አ በጥቅምት 1943 ዓ.ም ወጣቱ አክሊሉ አዲሱ ሥራቸውን እንደተረከቡ፤ ዋናው ተግባራቸው የመጀመሪያውን የእንግሊዞች ውል ፍጻሜና በምትኩ የሚደረገውን ስምምነት ማዘጋጀት ነበር። ለዚህ ጉዳይ፤ አቶ ይልማ ዴሬሣ ዋሽንግተን በነበሩበት ጊዜ ኢንተርቪዩ አድርገው የቀጠሩት የሕግ ባለሞያ አሜሪካዊው ጆን ስፔንሰር (John Spencer) አዲስ አበባ ደርሶ አዲሱ ሥራውን ሲጀምር፤ በእንግሊዝ አገር በኢንተርናሽናል ሕግ ባለሞያነቱ እጅግ የታወቀው ሚስተር ኖርማን ቤንዊች (Norman Bentwich) ደግሞ፤ ለዚህ ለሁለተኛው ስምምነት የኢትዮጵያን ፍላጎት ተመርኩዞ አንድ ዓይነት የውል ረቂቅ እንዲያዘጋጅ፤ በልዩ አገልግሎት ማለት ኮንሰልታንት ሆኖ ተቀጠረ።

እንግዲህ በዚህ አኳኒን፤ አሜሪካዊው ጆን ስፔንሰርና እንግሊዛዊው ኖርማን ቤንዊች፤ ለየብቻቸው ባዘጋጁቸው የውል ረቂቆች ላይ፤ ከሁሉ በፊት ለኢትዮጵያ የሚጠቅሙትንና እንግሊዞችንም የማይጉዳትን አንቀጾች እያስማሙ፤ በሁለቱ አገሮች ዘንድ ያለ ችግር ተቀባይነት የሚኖረውን አንድ ዓይነት የውል ረቂቅ ለድርድሩ ለማቅረብ፤ በአክሊሉ ሀብተወልድ ላይ የተጣለ ኃላፊነት ነበር።

ንጉሠ ነገሥቱ ደግሞ ለዚህ ለሁለተኛው ስምምነት ከታላቋ ብሪታንያ ባለሥልጣኖች ጋር ድርድር ለማድረግ የኢትዮጵያ አቋም ምን መሆን እንዳለበት፤ በልዑል ራስ ካሣ የሚመሩት መሳፍንትና መኳንንት በአንድ በኩል፤ ከጸሐፊ ትዕዛዝ ወልደጊዮርጊስና ከአቶ መኩንን ሀብተወልድ ጋር የተሰለፉት ወጣት ሚኒስትሮች በሌላ በኩል፤ ከሚያቀርቡላቸው ሐሳቦች ውስጥ የየትኛውን ወገን መርጦ ለመወሰን ችግራቸው ቀላል አልነበረም። ሆኖም፤ የሁለቱም ወገኖች ሐሳብ ችግር ሳይፈጥር፤ በደህና ሁኔታ አስማምተው እንዲፈጸም አድርገዋል።

መሳፍንትና መኳንንት በመሪያቸው በራስ ካሣ አማካይነት ጃንሆይን አጥብቀው ያሳሰቧቸው የሚከተለውን ነበር። " ... እነዚህን እነ ይልማ ዴሬሣንና እነ አክሊሉ ሀብተወልድን የመሳሰሉት ልጆች፤ ምንም እንኳ ለአገር ጉዳይ ያደረገባቸው ፍቅርና ለንጉሠ ነገሥታቸው ያላቸው ታማኝነት ባያጠራጥርም፤ በዛሬው ሰዓት ያለንን አቅም በትክክል ባለመመዘን፤ እንግሊዞችን ከያዙት ሥልጣን በሙሉ ማሰለቀቅ አለብን እያሉ የሚያሳዩት የአልህ መንፈስ፤ እጅግ የሚያሳስብ ሆኖ ታይቶናል። በተለይ ይልማ ዴሬሣ፤ አሜሪካ ሄዶ ፕሬዚዳንቱን አነጋግሮ ከተመለሰ በኋላ፤ አክሊሉ ሀብተወልድ ደግሞ የውጭ ጉዳይ ሚኒስቴርን ሥልጣን ከያዘ ወዲህ፤ ሁለቱም በአንድነት መኩንን ደስታን ይዘው፤ ስለ እንግሊዞች ውል ጉዳይ የሚናገሩትና እንፈጽማለን ብለው የሚመኙት፤ በአጭር የሚቀጭ ብቻ ሳይሆን፤ በአገራችንም ላይ ሌላ ተደራራቢ ችግር እንደሚያስከትል ያመለክታል።

ከእነዚህ ልጆች ጋር አብረው ሆነው የሚያናፍሉትም፤ እያንዳንዳቸው ከአንድም የሁለት ሚኒስቴሮች ሥልጣን ደርበው የያዙት ጸሐፊ ትዕዛዝ ወልደጊዮርጊስና አቶ መኩንን ሀብተወልድ፤ የሚተልሙት ምን እንደሆነ ሲገባን አልቻለም። እነዚህ ልጆች (እነ ይልማ ዴሬሣ) የፈረንጅ ትምህርት የተማሩ ዐዋቂዎች ናቸው ብሎ አብሮ ከመርጥ፤ ወልደጊዮርጊስና መኩንን የዕድሜያቸውንና የአገልግሎት ዘመናቸውን ፍሬ የሚያሳይ የበሰለ ጥናት ቢያደርጉና ንጉሠ

ነገሥታቸውን ቢረዱ፤ ምን ያህል ጠቃሚዎች በሆኑ ነበር። እኛ ይህንን ሁሉ ካስተዋልን በኋላ፤ ቋንቋን አጥብቀን ለማሳሰብ የምንፈልገው፤ ዛሬ በአለንበት ሰዓት ከእንግሊዞች ጋር በመልካም ወዳጅነትና ግንኙነት ተሳሳቶ በሰላም ለመኖር ከመድከም በስተቀር፤ ለጠብ ምንም ዓይነት ዕድል እንዳይሰጠው ብርቱ ጥንቃቄ ሊደረግበት ይገባል ብለን ነው።

ከእንግሊዞች ጋር ቋንቋን በቅርብ ስለሚያደርጉት ውል ዝግጅቱ እንደምን እንደሆነ፤ ባለፈው ሳምንት የውጭ ጉዳዩን ኃላፊ አቶ አክሊሉን ጠርተን ስንጠይቀው የሰጠን መልስ፤ አስደንጋጭ ሆኖ አግኝተነዋል። “ ... እንግሊዞች ሰላምን የሚፈልጉና ክብራቸውን የሚጠብቁ ከሆነ፤ ባለፈው ጊዜ በወታደር ኃይል ያስፈረሙንን ውል ሠርዘን፤ ለጋራ ጥቅማችን አብረን ለመሥራት እንዲያስችለን የምናዘጋጅላቸውን 'አዲስ ውል' መቀበል አለባቸው ... ” አለን። እኛ ይህንን አዳምጠን ከፍ ያለ ቅሬታና ይልቁንም ሥጋት ያሳደረብን፤ በሐሳብና በምኞቱ ላይ ሳይሆን፤ የአነጋገር አኳኒን ነው። የቋንቋ የውጭ ጉዳይ ኃላፊ አቶ አክሊሉ ለእኛ እንደገለጹልን፤ እንግሊዞችንም የማያነጋግራቸው በዚህ አኳኒን ከሆነ፤ እስከዛሬ ቋንቋን የደከሙበት የወዳጅነት ግንኙነታችን እንደሚፈረሰና ወደ ጠብ እንደምናመራ ጥርጥር የለውም።

እርግጥ ነው! ባለፈው ጊዜ የተፈረመው የመጀመሪያው ውል፤ እኛና አግራችንን አሥሮ ያለ ምንም ሥልጣን መላወስ እንዳንችል ያደረገን መሆኑን አንረዛም። ስለዚህም፤ አዲስ በሚፈረመው ውል ውስጥ ነጻነታችንን ያገዱብንን አንዳንዶቹን አንቀጾች ለማስለወጥ፤ በወዳጅነት መንፈስ መነጋገርና ካስፈለገም በረጋ መንፈስ መሟገት ተገቢ መሆኑን ሁላችንም እናምንበታለን። ይህም ሲሆን፤ አነጋገራችንና የጉዳይ አገልጻችን የአገርቻችንን የወዳጅነት ስሜት በሚቀሰትሉ፤ ትሕትናንና ፍቅርን በሚያሳዩ ቃላቶች እንዲሆኑ ካልተዘጋጀንበት፤ በዛቻና በከረረ አነጋገር የሚመረት ፍሬ አለመኖሩን ማወቅ አለብን። እንግዲህ፤ ቋንቋን ለእኛ የታየንንና የመሰለንን አቅርቦንልዎታል። እርስዎ ፈጣሪዎ የሚያመለክትዎትንና ፈቃድዎ የሚሆነውን ያደርጉ ... ” ሲሉ አስተያየታቸውን አቀረቡ። ከዚህ በላይ በተገለጸው ሐሳብ ሙሉ ስምምነት ያደረጉት መሳፍንትና መኳንንት የሚከተሉት ነበሩ።

- ልዑል ራስ ካሣ ኃይሉ፤ የዘውድ ምክር ቤት ሰብሳቢ፤
- ልዑል መርዕድ አዝማች አሰፋወሰን፤ አልጋወራሽ፤
- ልዑል መኩንን ኃይለሥላሴ፤ የሐረር መስፍን፤
- ራስ ብሩ ወልደገብርኤል፤ የከፋ ጠቅላይ ገዥ፤
- ራስ አደፍርሰው ይናዱ፤ የሲዳሞ ጠቅላይ ገዥ፤
- ቢትወደድ መኩንን እንዳልካቸው፤ ጠቅላይ ሚኒስትር፤

የንጉሠ ነገሥቱ የቅርብና ፍጹም ታማኞች ከሆኑት ከጸሐፊ ትዕዛዝ ወልደጊዮርጊስ እና ከአቶ መኩንን ሀብተወልድ ጋር የተሰለፉት ወጣቶቹና በዘመናዊ ትምህርት የታነጹት ሚኒስትሮች፤ በኢትዮጵያና በታላቋ ብሪታንያ መካከል ለሚፈረመው ለሁለተኛው ውል ዝግጅት፤ አጥንተው ያቀረቡት ሐሳብ የሚከተለውን ነበር። በወጣቶቹ ሚኒስትሮች አስተያየት፤ ከእንግዲህ ወዲህ በኢትዮጵያና በታላቋ ብሪታንያ መካከል የሚመሠረተው ግንኙነት፤ ወዳጅነትንና የጋራ ጥቅምን በእኩል ደረጃ የሚያስተሳስር መሆን አለበት እንጂ፤ ባለፈው ጊዜ

እንደተከናወነው አንዱ የበላይ ሌላው የበታች ሆኖ የሚታይበት ሁኔታ አይፈጠርም።

የዛሬ ሁለት ዓመት የተፈረመው ውል፤ የሕግና የፖለቲካ ባለሞያዎች የሆኑ የሁለቱ አገሮች መልዕክተኞች ተሠይመው ሳይደራደሩበት፤ ወታደሮቹ ባለሥልጣኖች እነሱ እንዳሻቸው የአገራችንን የአስተዳደር ሥልጣን ይዘው ለመምራት በሚያስችላቸው መንገድ፤ ያዘጋጁት ውል መሆኑን የሚክድ የለም። ለምሳሌ፤ በታላቋ ብሪታንያ መንግሥት ስም ሆኖ ውሉን ያረቀቀውና የፈረመው፤ በሜደር ጄኔራል ደረጃ የሚገኝ አንድ የጦር መኩንን ሲሆን፤ በኢትዮጵያ በኩል ንጉሠ ነገሥቱ ራሳቸው እንዲፈርሙ የተደረገው፤ በዚያን ሰዓት ኢትዮጵያ እንደ አንድ ነጻ መንግሥት ተቆጥራ መብቷ ባለመጠበቁ መሆኑን የሚስተው የለም።

የዛሬ ሁለት ዓመት ዓለምን ባጥለቀለቀው የጦርነት ማዕበል፤ ታላላቅ መንግሥታቶች ሁሉ ነፃነታቸውን የሚከላከሉበትና በሞትና በሕይወት መካከል የሚጣጣሩበት ዘመን ስለሆነ፤ በታናናሽ መንግሥታቶች ላይ የሚፈጸመውን ግፍ ለመዳኘት የሚሞክሩበት ጊዜ አልነበረም። የጊዜው ሁኔታ ይህ በመሆኑም፤ የታላቋ ብሪታንያ የዊንስተን ቸርችል የጦር ካቢኔ፤ የኢትዮጵያን ጉዳይ የጦር ባለሥልጣኖቹ በሚመሰላቸው መልክ ይዘው እንዲቆዩ መንገዱን ስለለቀቀላቸው፤ ወታደሮቹ በኩሎኒያሊስት መንፈስ በተገነባው አስተሳሰባቸው፤ በአገራችን ላይ የሚያሳዝን በደል ሲፈጽሙ ለመቆየት ተመቻቸው።

ዛሬ ግን የዓለም ሁኔታ ተለውጧል። ምንም እንኳ ጦርነቱ ተፈጽሞ ሙሉ ሰላም ተመሠረተ ባይባልም፤ ታላላቆቹ አገሮች ፋሽስትንና ናዚን እያወደሙ፤ የራሳቸውን ብቻ ሳይሆን የታናናሽ አገሮችንም ነጻነት ለማስከበር የሚያስችል አቅም አግኝተዋል። በዚህም መሠረት የዛሬዋ ኢትዮጵያ፤ ከዛሬ ሁለት ዓመት በፊት የነበረችዋ ኢትዮጵያ አይደለችም። የአራቱ የዓለም ታላላቆቹ አገሮች፤ የአሜሪካና የእንግሊዝ፤ የመስኮብና የፈረንሳይ መንግሥታት በአዲስ አበባ የዲፕሎማቲክ ሚሲዮናቸውን ከፍተው፤ ኢትዮጵያ በኢንተርናሽናል ሽንጉ የቀድሞውን የተከበረ በታዋን መረከቧንና የነጻዎቹ የዓለም ቤተሰቦች አባልነቷን አረጋግጠውላታል። ስለዚህ፤ ከታላቋ ብሪታንያ መንግሥት ጋር ኢትዮጵያ የምትፈራረመው ውል፤ በወዳጅነት መንፈስና የአኩልነትን መብት በያዘ የጋራ ጥቅም ላይ የተመሠረተ መሆን ስላለበት፤ በሚከተሉት ዋና ዋና ጉዳዮች ላይ ተዘጋጅተን እንድንጠብቅ፤ የግርማዊነትን ፈቃድ በታላቅ ትሕትና እንለምናለን።

1. ግርማዊነትን እንደሚያውቀው፤ እ.ኤ.አ በጥር 31 ቀን 1942 ዓ.ም ከታላቋ ብሪታንያ መንግሥት ጋር የተፈረመው ውል፤ የጊዜው ገደብ ካለቀ ሦስት ወር ሊሞላው ነው። በእኛ በኩል በስምምነታችን መሠረት፤ የቀድሞው የውል ዘመን መፈጸሙንና በምትኩ ለሚዘጋጀው አዲስ ውል፤ ንግግር እንዲደረግበት የታላቋ ብሪታንያ መንግሥት ከነገ ዛሬ ያስታውቀናል ብለን ስንጠባበቅ ቆይተን ነበር። ነገር ግን እስከአሁን የሰማነው ምንም ነገር የለም። እኛ ተከታትለን እንደደረሰንበትና ሁኔታውም እንደሚሰላየው፤ የታላቋ ብሪታንያ መንግሥት ባለሥልጣኖች፤ በተለይም የወታደራዊው አስተዳደር ምኞት፤ በተቻለ መጠን ይኸው የቀድሞው ውል ለሁለት ዓመት እንዲራዘም ማድረግ ነው እንጂ፤ ሌላ አዲስ ውል ለማዘጋጀት የሚያጣድፍ ጉዳይ የለም፤ የሚል ነው። ስለዚህ፤ በስምምነታችን መሠረት በእኛ በኩል የሦስት ወር ጊዜ ገደብ ሰጥተን፤ የውሉን ፍጻሜ ለማስታወቅና ለአዲሱ

ውል ድርድር ያዘጋጀውን የሕግ ረቂቅ አያይዘን ለታላቋ ብሪታንያ መንግሥት ለመላክ የግርማዊነትዎን መልካም ፈቃድ እንጠይቃለን።

2. ግርማዊነትዎ እንደሚያስታውሰው፤ ለአዲሱ ውል ከኢትዮጵያ በኩል የሚቀርበው የመደራደሪያ ዕቅድ፤ በታወቁት የኢንተርናሽናል የሕግ ባለሞያዎች፤ በእንግሊዛዊው ናርማን ቤንዊችና፤ በአሜሪካዊው ጆን ስፔንሰር የተሰናዱ ስለሆነ፤ የታላቋ ብሪታንያ ባለሥልጣኖች የአዘጋጅዎቹን ደረጃና ከአድልዎ ነጻ የሆነውን ሐሳብ ሊገነዘቡት ይችላሉ የሚል ዕምነት አድርብናል።

3. ለድርድር የምናቀርበው አዲሱ ውል፤ ካለፈው ስምምነት ጋር ሲተያይ፤ የአሁኑ፤ የኢትዮጵያንና የንጉሠ ነገሥቷን መንግሥት ሙሉ ነጻነትና ሙሉ መብት በሚገባ የሚያረጋግጥ እንዲሆን ተደርጓል። በዚህም መሠረት፤ “ኢትዮጵያ ከጠላት ከተወሰዱት ቅኝ ግዛቶች አንዷ ነች ተብላ፤ በእንግሊዞች ወታደራዊ ባለሥልጣኖች የተሰጣትን የተንኮል ስም፤ በአዲሱ ውል ፈጽሞ ሰርዘነዋል። እንደዚሁም፤ ካለፉት ሦስት ዓመታት ጀምሮ ሲያስቸግረን የቆየው ይኸው የእንግሊዝ ወታደራዊው አስተዳደር፤ አዲሱ ውል ከሚፈረምበት ዕለት ጀምሮ በመንግሥታችን አስተዳደር ጉዳይ ምንም ዓይነት ሥልጣን የሌለው መሆኑን በግልጽ አሳይተናል።

4. የታላቋ ብሪታንያ መንግሥት፤ በዓለም ጦርነት ምክንያት ይዘት የቆየውን ኦጋዴንና ሪዘርቭድ ኤሪያ (የተጠበቀ ክልል) የተባሉትን ግዛቶቻችንን አስረክቦን እንዲወጣ ጠይቀናል።

5. አዲስ አበባ ላይ የተቋቋመው የእንግሊዝ የጦር ሚሲዮን፤ ዓላማውና ተግባሩ የኢትዮጵያን የጦር ሠራዊት ለማሠልጠንና ለማዘጋጀት መሆኑ የታወቀ ነበር። ነገር ግን የእንግሊዝ ወታደራዊው አስተዳደር በሰጠው ልዩ ሥልጣን፤ እስከዛሬ ድረስ የፈለገውን ሲያደርግ ቆይቷል። ከእንግዲህ ወዲህ ግን፤ የጦር ሚሲዮኑ ከዚህ ቀደም የተሰጠው የዲፕሎማቲክ መብቱ እንደተጠበቀ ሆኖ፤ ለሥራው ቀጥታ ተጠሪነቱ ለግርማዊነትም የጦር ሚኒስትር ለራስ አበበ አረጋይ እንዲሆን፤ በአዲሱ ውል ውስጥ አስገብተነዋል።

6. ግርማዊነትዎ እንደሚያውቀው፤ በኢትዮጵያ የታላቋ ብሪታንያ ባለ ሙሉ ሥልጣን ሚኒስትር፤ ከሌሎቹ አገሮች የዲፕሎማቲክ ሚሲዮን መሪዎች ሁሉ፤ በፐርቶላል “ተቀዳሚ እንዲሆን” ባለፈው ውል ውስጥ ገብቶ እስከ ዛሬ ሲሠራበት ቆይቷል። ይህ ጉዳይ የኢትዮጵያን የነጻነት ክብር የሚዳከም በተለይም የሌሎቹን መንግሥታት እንደራሴዎች ቅር የሚያሰኝ ስለሆነ፤ በአዲሱ ውል ውስጥ እንዲሰረዝ አድርገነዋል።

7. ከጁቡቲ እስከ አዲስ አበባ የተዘረጋው የፈረንሳይና የኢትዮጵያ የምድር ባቡር ትራንስፖርት ኩባንያ፤ ፈረንሳይ በናዚ ድል ከሆነች በኋላ፤ በታላቋ ብሪታንያ እጅ ተይዞ ሲሠራበት ቆይቷል። አሁን ግን ለኢትዮጵያ እንዲመለስ አስፈላጊ መሆኑን ጠይቀናል።

ግርግጥ ንጉሠ ነገሥት፤

ከታላቋ ብሪታንያ መገገሚያ ጋር የምንደራደርባቸው በአሥራ ሦስት (13) ክፍል ከተመደቡት አንቀጾች ውስጥ፤ ዋና ዋናዎቹ ከዚህ በላይ በሰባት ነጥቦች የዘረዘርናቸው ናቸው። ቀሪዎቹ ስድስቱ ነጥቦች፤ እስካሁን ከእንግሊዞቹ ጋር ተነጋግረን በተግባር ያዋልናቸው ስለሆኑ፤ የሚያስችግሩን አይደሉም። በዚህ ማስታወሻ ላይ ባመለከትነው መሠረት፤ የግርግጥነትም መምሪያ እንደረረሰን አስፈላጊዎቹን እርምጃዎች ለመውሰድ መዘጋጀታችንን በታላቅ ትሕትና እንገልጻለን።

የዚህ ጥናት ተካፋዮችና አመልካቾች

1. ጸሐፊ ትዕዛዝ ወልደጊዮርጊስ ወልደዮሐንስ የጽሕፈትና የአገር ግዛት ሚኒስትር
2. አቶ መኩንን ሀብተወልድ የእርሻ፣ የገንደና የኢንዱስትሪ ሚኒስትር
3. አቶ መኩንን ደስታ የፖስታ ቴ.ቴ ሚኒስትር
4. አቶ አክሊሉ ሀብተወልድ የውጭ ጉዳይ ም/ሚኒስትር
5. አቶ ይልማ ዴራሣ የገንዘብ ም/ሚኒስትር
6. ዶክተር አምባዬ ወልደማርያም የፍርድ ም/ሚኒስትር

የንጉሠ ነገሥቱ መምሪያና ውሳኔ*

- የሠራችሁት ሁሉ ማለፊያ ነው።
- አገር ችግር በሚያጋጥማት ጊዜ እንደዚህ እየተሰበሰቡ ሐሳብን ማስተባበርና ተሰማምቶ መሥራት ተገቢ ነው። ሆኖም አንዳንድ ጊዜ ስብሰባ ሲበዛ፤ የአድማ ወይም የፓርቲ አሠራር መንፈስ እንዳይፈነጥቅበት መጠንቀቅ ያስፈልጋል። ለዚህ ለእንግሊዞቹ ጉዳዮችን ግን፤ የስብሰባችሁ ውጤት ተገቢነቱን አሳይቷል።
- ያቀረባችሁት ሐሳብ እንዲፈጸም፤ ፈቃዳችን ይሆናል። ሆኖም በእኛ በኩል ቅር ያሉንን ሦስት ጉዳዮች ልንገልጽላችሁ ፈቃዳችን ሆኗል።

* ከግርግጥነታቸው ልዩ ጽሕፈት ቤት የተገኘ

1ኛ/ ከእንግሊዞች ጋር ያደረግነው የመጀመሪያው ውል ካለቀ ሦስት ወር ከደረሰ፤ እንግሊዞች እንኪያስታውቁን ድረስ ... ብሎ መጠበቅ ለምን አስፈለገ? ... መቸም እንግሊዞች ይኸው ውል የተቻለ ያህል ቢቆይላቸው፤ እንደሚደሰቱ የታወቀ ነው። በዚህ ጉዳይ አክሊሉ እንዲያስረዳን ይሁን!

2ኛ/ የአጋዴንና የሪዘርቭድ ኤሪያ ግዛቶቻችን የዓለም ጦርነት እስኪያበቃ ድረስ፤ እንግሊዞች ይዘውት እንዲቆዩ መስማማታችን የታወቀ ነው። አሁን መቸም ጦርነቱ አላለቀም። ታዲያ በቅድሚያ መልሱልን ማለታችን ነው? ይኸንን አክሊሉ እንዲያስረዳን ይሁን!

3ኛ/ ይኸንን ለድርድር የሚቀርበውን ረቂቅ ሕግ ያዘጋጁት፤ የታወቁት እንግሊዛዊና አሜሪካዊ ተወላጆች ስለሆኑ፤ እንግሊዞች እንደሚስማሙበት ተስፋ አድርጋችሁ ተናግራችኋል። የሕግ ዐዋቂዎች የሆኑት የኛ ልጆች እነ ሎሬንሶ፤ እነ አክሊሉና እነ አምባዬ ውሉን ቢያዘጋጁት ኖሮ፤ እንግሊዞች ቅር ይሰኙ ነበር ወይ? ይህንንም አክሊሉ እንዲያስረዳን ይሁን!

4ኛ/ ወልደጊዮርጊስ! ራስ ካሣ በዚህ ከእንግሊዞች ጋር ለምናደርገው ውል በጣም ሐሳብ ገብቶታል። አንተው ራስህ፤ አክሊሉንና ይልማን ይዘህ ስለውሉ ዝግጅትና ስለ አሜሪካንም ግንኙነታችን እስካሁን የተደከመበትን ሁሉ እንዲያውቀው አድርግ!

ለአዲሱ ውል የሁለቱ አገሮች መልዕክተኞች ተሠየሙ

በታላቋ ብሪታንያ እና በኢትዮጵያ መካከል የተፈረመው ውል፤ እ.ኤ.አ ጥር 31 ቀን 1944 ዓ.ም ተፈጽሞ ሦስት ወር ከአለፈው በኋላ! እንደገና ለሦስት ወር እንዲራዘምና በዚሁ ጊዜ ውስጥ ተተኪው አዲሱ ስምምነት ድርድር እንዲደረግበት፤ ከኢትዮጵያ በኩል የተዘጋጀውን የሕግ ረቂቅ አያይዘው አቶ አክሊሉ ሀብተወልድ የውጭ ጉዳይ ም/ሚኒስትር የእንግሊዝን መንግሥት ጠየቁ። በዚያን ጊዜ፤ በአዲስ አበባ የታላቋ ብሪታንያ ባለሙሉ ሥልጣን ሚኒስትር ሮበርት ሐው፤ አዲስ ለሚፈረመው ውል ኢትዮጵያውያናት እጅግ ያሰቡበትና የተዘጋጁበት ስለሆነ፤ ባቀረቡት የሕግ ረቂቅ ላይ አስፈላጊው መሻሻል ተደርገውበት ድርድር እንዲጀመር ለሉንዶን ማሳሰቢያ ልኮ ነበር።

የውጭ ጉዳይ ሚኒስትሩ አንቶኒ ኤደን፤ ከአዲስ አበባ የቀረበውን ሐሳብ በቀና መንፈስ ሲቀበለው፤ የጦር ሚኒስትሩና የኮሎኒያች ጉዳይ ሚኒስትር፤ ከኢትዮጵያ በተዘጋጀው የሕግ ረቂቅ ላይ ለመነጋገር ፈቃደኞች አልነበሩም። በተለይም ካይሮ ያለው የታላቋ ብሪታንያ የመካከለኛው ምሥራቅ ጦር አዛዥ ጄኔራል ዌቨልና የምሥራቅ አፍሪካ የጦር ባለሥልጣናች እነ ሚጀር ጄኔራል ፊሊፕ ሚቸል፤ ኢትዮጵያ እነሱ በሚመሩት ወታደራዊ አስተዳደር ውስጥ መቆየቷ በጣም አስፈላጊ ስለሆነ፤ የቸርችል የጦር ካቢኔ እስከ ጦርነቱ ፍጻሜና የሰላም ጉባኤ እስከሚደረግበት ጊዜ ድረስ እስካሁን የሚሠራበት ውል፤ መቀጠል አለበት ብሎ እንዲወስንላቸው፤ የጦር ሚኒስትሩን ድጋፍ ይዘው ብዙ ጥረት አድርገው ነበር።

ይሁን እንጂ፤ በቸርችል ካቢኔ ምንም ዓይነት ውሳኔ ሳይደረግ፤ በኢትዮጵያ በኩል ውሉ የተራዘመበት የሦስት ወር ጊዜ ማለቂያው ስለደረሰ፤ ኢትዮጵያ ከእንግዲህ ወዲህ ያለፈውን ውል ለማራዘም አለመቻሏን የውጭ ጉዳይ ም/ሚኒስትሩ ለሎንዶን በጽሑፍ አስታወቁ። የታላቋ ብሪታንያ መንግሥት ባለሥልጣኖችም፤ ኢትዮጵያ ከዩናይትድ ስቴትስ ጋር በመቀራረብ ሞራል አግኝታ የጠነከረ አቋም ይዛለች በሚል መንፈስ፤ እ.ኤ.አ በዚህ በመስከረም ወር 1944 ዓ.ም ውስጥ፤ መልዕክተኞቻችንን ልከን የአዲሱን ውል ድርድር እንጀምራለን ሲሉ መግለጫ ሰጡ። በዚህ ጊዜ አክሊሉ ሀብተወልድም የአዲሱን ውል ዝግጅት ለማጠናቀቅ እንዲመቸን፤ የቀድሞውን ውል በሁለት ወር እናራዝመዋለን አሉ።

በዚህ መሠረት እ.ኤ.አ መስከረም 11 ቀን 1944 ዓ.ም፤ በውጭ ጉዳይ ሚኒስትሩ በአንቶኒ ኤደን አቅራቢነት፤ ከኢትዮጵያ ጋር ለሚደረገው ስምምነት የመልዕክተኞቹ መሪ የታወቀው የዘውድ አማካሪ ሸርል ሱርድ ደላዋር (Earl Lord De La War) እንዲሆን ጠቅላይ ሚኒስትሩ ዊንስተን ቸርችል አጸደቀ።

የመልዕክተኞቹም አባሎች፤

- ከኮሎኒያል ጉዳይ ሚኒስቴር፤ ሰር ቢ.ሬይሊ (Sir B.Reilly)
- ከውጭ ጉዳይ ሚኒስቴር፤ ባለሙሉ ሥልጣን ሚኒስትር ሮበርት ሐው፤ (Robert G.Howe)
- ከጦር ሚኒስቴር፤ ኮሎኔል ገርጂ ዋልከር (J.G. Walker)
- ከትሬዥሪ (የገንዘብ ሚኒስቴር)፤ ሚስተር ዶል (W.A.M. Doll)

መሆናቸው በይፋ ተነገረ።

ከዚህ በላይ እንደታየው፤ እነዚያ በአገራችን ላይ ያንን ሁሉ የኮሎኒያሊስት ግፍ ሲፈጽሙብን የነበሩት፤ እነ ሜጀር ጄኔራል ፊሊፕ ሚቸልና እነ ብሪጋድየር ሞሪስ ለሽ፤ የመልዕክተኞቹ አባል ሆነው ባለመመረጣቸው፤ ከንጉሠ ነገሥቱ ጀምሮ ከፍተኛ ደስታ ያላደረጉት የለም። የመልዕክተኞቹ መሪ እንዲሆን እጅግ የተከበረውን የታላቋ ብሪታንያ የዘውድ አማካሪ ሱርድ ደላዋርን መርጦ ያቀረበው የውጭ ጉዳይ ሚኒስትሩ አንቶኒ ኤደን፤ ለጠቅላይ ሚኒስትር ቸርችል በጻፈው ማስታወሻ ላይ፤ “ ... ሱርድ ደላዋር፤ በአሁኑ ሰዓት ኢትዮጵያን ወደ ኮሎኒ አስተዳደር ለማዛወር የሚፈልጉትን ሰዎች ሐሳብ የማይቀበል ስለሆነ፤ የምንሰጠውን መምሪያ ተክትሉ እንደሚፈጸምልን ተስፋ አለኝ ... ” ሲል አስተያየቱን ገልጿል። ዊንስተን ቸርችልም ወዲያውኑ በሰጠው መልስ፤ “የሱርድ ደላዋር ምርጫ፤ በጣም ጥሩ ነው” ብሎታል።

ሱርድ ደላዋርና መልዕክተኞቹ መስከረም 26 ቀን 1944 ዓ.ም አዲስ አበባ እንደሚገቡ ሲታወቅ፤ በንጉሠ ነገሥቱ መንግሥት በኩል አውሮፕላን ጣቢያ ተገኝቶ ስለሚቀበለው ሰው፤ በጃንሆይ ቢሮ መመካከር አስፈልጎ ነበር። ቀደም ሲል፤ ወጣቶቹ ሚኒስትሮች (መኩንን ደስታ፣ ይልማ ዴሬሣ፣ አክሊሉ ሀ.ወ)

* F0371/41453



የዊንስተን ቸርችል የጦር ካቢኔ ዋና መልዕክተኛ ሆኖ የተሾመው ሉርድ ደላዋር አዲስ አበባ ሲገባ፤ ከውጭ ጉዳይ ም/ሚኒስትር ከአቶ አክሊሉ ሀብተወልድ ጋር ሲተዋወቅ፤

ተስማምተው፤ የኢትዮጵያ መልዕክተኞች መሪ ጸሐፊ ትዕዛዝ ወልደጊዮርጊስ እንዲሆኑና መልዕክተኞቹም ከእነሱ ከሦስቱ በስተቀር፤ ከጦር ሚኒስቴር ራስ አበበ ስለሌሉ ኮሎኔል ዓቢይ አበበ እንዲተኩ፤ በሕግ ረገድ አንዳንድ እርዳታ ለመስጠት የፍርድ ም/ሚኒስትሩ ዶክተር አምባዬ ወልደማርያም እንዲጨመሩ ለጃንሆይ ማስታወሻ አቀረቡ። ከዚህም ሌላ፤ የወጣቶቹ ሚኒስትሮች አስተያየት ሎርድ ደላዋርን በአውሮፕላን ጣቢያ ለመቀበል፤ የኢትዮጵያ መልዕክተኞች መሪ ከሚሆኑት ከጸሐፊ ትዕዛዝ ወልደጊዮርጊስ በስተቀር ሌላ አያስፈልገውም የሚል ነበር። በመካከሉ፤ የግርማዊነታቸው ልዩ ጸሐፊ አቶ ተፈራወርቅ ጣልቃ ገብተው፤ “ ... የእንግሊዝ ባለሙሉ ሥልጣን ሚኒስትር ሚስተር ሐው በወዳጅነት መንፈስ እንደአጫወተኝ፤ ሽርል ሎርድ ደላዋር እጅግ የተከበረ የዘውድ አማካሪ ስለሆነ፤ ልዑል ራስ ካሣ አውሮፕላን ጣቢያ ተገኝተው ቢቀበሉት ከፍተኛ ክብርና ደስታ ይሰማል ብሎ ነግሮኛል ... ” አሉ። ወዲያው፤ ጃንሆይ “ራስ ካሣ በዚህ ሐሳብ ይስማማ እንደሆነ፤ ወልደጊዮርጊስ ሄደህ አማክረው!” ብለው አዘዙ። ልዑል ራስ የቀረበላቸውን ሐሳብ ካዳመጡ በኋላ፤ “ ... መጭው እንግዳ የንጉሥ መላክተኛ ሳይሆን በመንግሥት የተወከለ ነው ብላችኋል። ደግሞም እኔ አውሮፕላን መምጫው ድረስ የምሄደው ጃንሆይ የሚቀበሉት መሪ ሲኖር ነው እንጂ፤ ከእናንተ ጋር ለመሰለፍና የናንተን ሥራ ለመጋራት አይደለም ... ” በማለት አስመስማማታቸውን አስታወቁ።

ጃንሆይ የራስ ካሣን አስተያየት ከሰሙ በኋላ፤ “ ... እንግዲያው፤ ጠቅላይ ሚኒስትራችን ወዲህም የንጉሣዊ ቤተሰባችንና የዘውድ ምክር ቤታችንም አባል የሆነው ቤትወደድ መኩንን እንዳልካቸው ተቀባይ ቢሆንና፤ በተጨማሪም የእንግሊዙ እንደራሴ ለተፈራ ወርቅ እንደነገረው፤ ለሰውየው ክብርና ወግ ሲባል፤ ቤትወደድ መኩንን የመልዕክተኞቻችን መሪ ይሁን ... ” ብለው ወሰኑ። ወጣቶቹ ሚኒስትሮች በጣም ተበሳጩ። ወልደጊዮርጊስን ይዘው እንግሊዞቹን በድርድሩ ላይ እንደልባቸው ለመከራከርና ለማሸነፍ እንችላለን ብለው ተስፋ አድርገው ነበር። በቤትወደድ መኩንን መሪነት የሚፈልጉትን ማድረግ እንደማይችሉ ተገነዘቡ። በጃንሆይ መልካም ፈቃድና ትዕዛዝ፤ የኢትዮጵያ መልዕክተኞች የሚከተሉት ናቸው ተብሎ ከገነተ ልዑል ቤተመንግሥት መግለጫ ወጣ።

1. ቤትወደድ መኩንን እንዳልካቸው፤ ጠቅላይ ሚኒስትር የመልዕክተኞች መሪ፤
2. ጸሐፊ ትዕዛዝ ወልደጊዮርጊስ ወልደዮሐንስ፤ የጽሕፈትና የአገር ግዛት ሚኒስትር ም/የመልዕክተኞች መሪ፤

መልዕክተኞች፤ (በፐርቶኮል ሳይሆን፤ እንደየሥራቸው አስፈላጊነት)

1. አቶ አክሊሉ ሀብተወልድ፤ የውጭ ጉዳይ ም/ሚኒስትር፤
2. አቶ ይልማ ዴሬሣ፤ የገንዘብ ም/ሚኒስትር፤
3. አቶ መኩንን ደስታ፤ የፖስታ ቴ.ቴ ሚኒስትር፤

- 4. ኮሎኔል ዓቢይ አበበ፤
የጦር ሚኒስትሩ ተጠባባቂ፤
- 5. ዶክተር አምባዩ ወልደማርያም፤
የፍርድ ም/ሚኒስትር፤
- 6. አቶ ተክሌ ሮሮ፤
የመልዕክተኞቹ ዋና ጸሐፊና ቃለ ጉባኤ ያዥ፤

የሱርድ ደላዋር ሚሲዮንና ውጤቱ*

የታላቋ ብሪታንያ ዋና መልዕክተኛ አዲስ አበባ ሲገባ በአውሮፕላን ጣቢያ የተደረገለት የደመቀ አቀባበልና፤ ከዚያም በቀጥታ ወደ ገነተ ልዑል ቤተመንግሥት ተወስዶ ከንጉሠ ነገሥቱ ጋር ሲተዋወቅ የተከናወነው ሥነ ሥርዓት፤ እጅግ ያስደሰተው መሆኑን በግልጽ ያሳይ ነበር። ቀዳማዊ ኃይለሥላሴ፤ በቤተመንግሥቱ ቅጥር ግቢ ውስጥ ለአንግግው ልዩ ማረፊያ እንዲዘጋጅለት ቢያደርጉም፤ ሱርድ ደላዋር አዲስ አበባ በሚቆይበት ጊዜ የአንግሊዝ ለጋሲያን ባለሙሉ ሥልጣን፤ ሚኒስትሩ ባሰናዳለት ቦታ መሰንበትን መርጧል።

እ.ኤ.አ መስከረም 26 ቀን 1944 ዓ.ም፤ የሁለቱ አገሮች መልዕክተኞች ተገናኝተው ሥራቸውን ሲጀምሩ፤ ሸርል ሱርድ ደላዋር የመጀመሪያ መግለጫው፤ “ ... ባቀረባችሁልን የመደራደሪያ የውል ረቂቅ ውስጥ አብዛኛዎቹን የምንቀበላቸው ቢሆንም፤ በተለይ ሪዘርቭድ ኤሪያ የተባለው ክልልና የኦጋዴን ግዛት በሙሉ፤ በታላቋ ብሪታንያ አስተዳደር ውስጥ መቆየት ስላለባቸው፤ በእነዚህ በሁለቱ ጉዳዮች ላይ ምንም ዓይነት ድርድር የማናደርግባቸው መሆኑን አስታውቃለሁ ... ” የሚል ሆነ። ሱርድ ደላዋር የገለጸው ሐሳብ በድርድር መልክ ሳይሆን፤ የማስፈራሪያን መንፈስ የሚያመለክት ስለሆነ፤ እኔ መልሱን ልሰጠው ሲሉ አክሊሉ ሀብተወልድ የኢትዮጵያን መልዕክተኞች መሪ ጠየቁ። ቢትወደድ መኩንን፤ ገና ሥራችንን ስንጀምር ለጠብ ዕድል መስጠቱ የማይጠቅመን ስለሆነ፤ የሻይ ሰዓት መድረሱን በማስታወቅ ለጊዜው ስብሰባችንን አቋርጠን የግል ወይይት ብናደርግበት ይሻላል አሉ። በሻዩ ግብዣ ላይ ከኢትዮጵያ መልዕክተኞች፤ አክሊሉ ሀብተወልድና ይልማ ዴሬሣ የአንግሊዙን ባለሙሉ ሥልጣን ሚኒስትር ሚስተር ሐውን ይዘው፤ ከሱርድ ደላዋር ጋር ሐሳብ ተለዋወጡ። ይኸውም፤ ሥራችንን ለማፋጠን የሚቀናን፤ ከኢትዮጵያ በኩል የቀረበውን የመደራደሪያ የውል ረቂቅ ለስብሰባችን መነጋገሪያ ሰነድ አድርገን በመቀበል፤ አንቀጽ በአንቀጽ ብንነጋገርበት ይሻላል እንጂ፤ ከውስጡ አንዳንዶቹን ጉዳዮች ለብቻ እያነሣን መከራከሩ፤ ጊዜ የሚገድልብን ይሆናል፤ የሚለውን የኢትዮጵያን መልዕክተኞች አስተያየት አቶ ይልማ ዴሬሣ በአንግሊዝኛ አስረዱ። ሱርድ ደላዋር ይህንን ሐሳብ ወዲያውኑ ስለተቀበለው፤ በዐሥራ ሦስት አንቀጾች የተዘረዘረው ረቂቅ ውል፤ ከሰባተኛው አንቀጽ በስተቀር አንድ በአንድ እየታየ ውሳኔ እንዲሰጠው ስምምነት ተደረገ።


ቀደም ሲል እንደታየው፤ በኢትዮጵያውያኖች በኩል ሚኒስትሮቹ በሙሉ በአገር ፍቅር ስሜት የተባበሩና የሚረዳዱ በመሆናቸው፤ የአገራችንን ክብር የሚነካ

* FO-371/46052

አንዳች እንከን እንዳይፈጠር ብርቱ ጥንቃቄ አድርገዋል። የመጀመሪያው ውል አንዳች ድርድር ሳይደረግበት፤ ኮሎኒያሊስቶቹ የእንግሊዝ የጦር ባለሥልጣኖች በሚፈልጉት ዓይነት ብቻ ተዘጋጅቶ በግዴታ የተፈረመ በመሆኑ፤ በኢትዮጵያውያን ላይ ምሬትና ሐዘን የተቀላቀለበት ማሰታወሻ እንደተወ አይረሳም። ዛሬ ግን ይኸ ይደገማል ተብሎ አይታሰብም። ሆኖም፤ ለሁለተኛው ውል የተደረገው ዝግጅት፤ ምንም እንኳን የኢትዮጵያን ሙሉ ነጻነት የሚያረጋግጥና መብቷንም የሚያስከብር ቢሆንም፤ የኢትዮጵያ መልዕክተኞች በጀርባችን የሚጠመጥሙት የእንግሊዞች ተንኮል ምን ይሆን? እያሉ ከመጠራጠር ዕፎይ አላሉም።

በሁለቱ አገሮች መልዕክተኞች መካከል ድርድሩ ከተጀመረ በኋላ፤ የመጀመሪያዎቹ ስድስቱ አንቀጾች ብዙ ክርክር ሳይገጥማቸው ከስምምነት ላይ ተደርሷል። ከነዚህም ውስጥ አምስቱ ዋና ዋናዎቹ የሚከተሉት ናቸው።

1. በኢትዮጵያ፤ የታላቋ ብሪታንያ ባለሙሉ ሥልጣን ሚኒስትር፤ በፐርቶካል ከሌሎቹ የዲፕሎማቲክ ሚሲዮን መሪዎች ሁሉ የነበረው “ተቀዳሚነት” ተሠረዘ።
2. አዲስ አበባ ላይ የተቋቋመው የታላቋ ብሪታንያ የጦር ሚሲዮን፤ እስከ ዛሬ ድረስ ሲታዘዝ የቆየው በምሥራቅ አፍሪካ ጦር አዛዥ ሥር ስለሆነ፤ በአዲሱ ውል ተጠሪነቱ ለኢትዮጵያ ንጉሠ ነገሥት መንግሥት የጦር ሚኒስትር እንዲሆን ተደረገ። የዚህ የጦር ሚሲዮን አዲስ አበባ ላይ የተቋቋመበት ዋናው ዓላማ፤ የኢትዮጵያን ጦር ሠራዊት ለማቋቋምና ለማሠልጠን ሲሆን፤ ለንጉሠ ነገሥቱ የጦር ሚኒስትር አልታዘዘም ብሎ እስካሁን መቆየቱ የሚያስገርም ነበር።
3. ፈረንሳይ በጀርመን ድል ከሆነች በኋላ፤ ከጂቡቲ እስከ አዲስ አበባ የተዘረጋው የኢትዮጵያና የፈረንሳይ የምድር ባቡር ኩባንያ፤ በታላቋ ብሪታንያ ተይዞ እስከዛሬ ድረስ ሲካሄድ ቆይቶ ነበር። አሁን ግን አዲሱ ውል ከሚጸናበት ቀን ጀምሮ ኩባንያውን ለኢትዮጵያ መንግሥት ለማስረከብ የታላቋ ብሪታንያ መንግሥት ተስማምቷል። ይህም ርክብ የሚፈጸመው፤ በኢትዮጵያ በኩል የባቡር ሥራ ባለሞያዎቹ በተሟላ እኳኋን መዘጋጀታቸው በሚረጋገጥበት ጊዜ እንዲሆን ሁለቱም መንግሥታቸው (የኢትዮጵያና የታላቋ ብሪታንያ) ተስማምተዋል።
4. ባለፈው ውል፤ ንጉሠ ነገሥቱ ለልዩ ልዩ ሥራዎች በተለይም፤ ለዳኝነትና ለሕግ አማካሪነት ባለሞያዎችን መቅጠር የሚችሉት ከእንግሊዝ አገር ብቻ እንዲሆን ተወስኖባቸው ነበር። አሁን ግን፤ በአዲሱ ውል ለአገሪቱ አስፈላጊዎች የሆኑትን ለዳኝነትም ሆነ ለሕግ አማካሪነት፤ የንጉሠ ነገሥቱ መንግሥት ከእንግሊዝ ብቻ ሳይሆን፤ ከሌሎቹም አገሮች አወዳድሮ ለመቅጠር መብቱ የተጠበቀ መሆኑ ተረጋግጧል።
5. እስከ ዛሬ ድረስ በአየር ትራንስፖርት ረገድ በኢትዮጵያ ላይ የብቸኝነት መብት ወስዶ ሲጠቀም የቆዉ የብሪቲሽ አየር መንገድ ብቻ ነበር። ከእንግዲህ ወዲህ ግን የኢትዮጵያ መንግሥት ለሌሎቹም አገሮች አየር መንገዶች ፈቃድ ለመስጠት መወሰኑ ታውቆ፤ በስምምነቱ ውስጥ እንዲጠቀስ ተደርጓል።



ለሁለተኛው የእንግሊዞች ውል ዝግጅት ከሎንዶን የመጡት መልዕክተኞች ከኢትዮጵያውያን አቻዎቻቸው ጋር፤



የሁለቱ አገሮች መልዕክተኞች በስብሰባው ላይ፤

አንቀጽ ሰባት ትልቁ አከራካሪ ጉዳይ፤


በቀረበው የውል ረቂቅ ላይ፤ ከአንድ እስከ ስድስት ያሉት አንቀጾች በመልካም መንፈስ እየተወሰኑ አልፈው ሰባተኛው ላይ ሲደርስ፤ ሎርድ ደላዋር በጉባዔው መክፈቻ ንግግር ላይ የሰጠውን መግለጫ በድጋሚ አስታወቀ። ይኸውም፤ በዚህ በሰባተኛው አንቀጽ ላይ ኢትዮጵያ የጠየቀችው፤ የተጠበቀ ክልል የተባለውንና የኦጋዴንን ግዛትን የታላቋ ብሪታንያ መንግሥት እንዲያስረክባት የሚል ስለሆነ፤ የመልዕክተኞቹ መሪ ሎርድ ደላዋር አለመቀበሉን በቁጣ ቃል ሲናገር፤ ኢትዮጵያውያኖቹም አጻፋውን መልስ መስጠት አለብን አሉ። በዚህ ጊዜ ጠቅላይ ሚኒስትር ቢትወደድ መኩንን እንዳልካቸው ጉዳዩን በረጋ መንፈስ ካልተወያየንበት፤ የየራሳችንን አቋም በማጠንከር የምናደርገው ንግግር መፍትሔ አይሰጠንም የሚል ማሳሰቢያ አቀረቡ። ወዲያው ሎርድ ደላዋር ተነሥቶ ሲናገር፤ “ ... ሪዘርቭድ ኤሪያ የተባለውና የኦጋዴን ግዛት በታላቋ ብሪታንያ ይዞታ መቆየት ስላለባቸው፤ ድርድር የማናደረግባቸው ጉዳዮች መሆናቸውን ገና ከመጀመሪያው አስታውቀናችኋል። አሁንም ከአቋማችን አንገታችንም ... ” በማለት ጠረጴዛውን መታ። በዚህ ጊዜ ሦስት የኢትዮጵያ መልዕክተኞች ሐሳባቸውን በየተራ ለመግለጽ ሊቀመንበሩን ጠየቁ።

አክሊሉ ሀብተወልድ፤

“ ... በሁለቱ ወዳጆች በሆኑ አገሮች መካከል አንድ ከፍተኛ ስምምነት ለመፈራረም ድርድር በሚደረግበት ጊዜ፤ በተለያዩ ሐሳብ ምክንያት ለውሳኔ የሚያስቸግር ጉዳይ ሲያጋጥም፤ ችግሩ የሚፈታው እየተደማመጡ በመነጋገር ነው እንጂ፤ በጉዳዩ ላይ ድርድር ማድረግ አይቻልም ብሎ ገና ከመነሻው በሩን በመዝጋት አይደለም። እርግጥ ነው! ስምምነት የሚዘጋጀው፤ ጠላቶች ሆነው በተዋጉ በሁለት አገሮች መካከል ከሆነ፤ አሸናፊው አቅሙን በመመርኮዝ፤ ይህን እና ይህንን በመሳሰለ ጉዳይ አልደራደርም ብሎ በሩን ሲዘጋ፤ ተሸናፊው ደግሞ ሌላ መንገድ የለኝም በማለት ይቀበል ይሆናል። ነገር ግን፤ የተከበሩ ሎርድ እንደሚያውቁት፤ በእኛ በኢትዮጵያና በታላቋ ብሪታንያ መካከል ይህ ሁኔታ ስለሌለ፤ ምሳሌነቱ አያገለግለንም። ታላቋ ብሪታንያ እና ኢትዮጵያ የቃል ኪዳን ወዳጆች ናቸው። በዚህም መሠረት፤ በመካከላቸው የማይስማሙበት ጉዳይ ሲፈጠር መግባባት የሚችሉት፤ ምክንያቶቻቸውን ተገልጠው በመነጋገርና አንደኛው የአንደኛውን ችግር በመረዳት ብቻ ነው። ስለዚህም፤ እኛ ኢትዮጵያውያን ወዳጆቻችንን አጥብቀን የምናሳስበው፤ የሪዘርቭድ ኤሪያና የኦጋዴን ግዛታችንን፤ ታላቋ ብሪታንያ ለባለቤቷ ለኢትዮጵያ መመለስ የማትፈልግበትንና ድርድርም አይደረግም የማትልበትን ምክንያት ገልጻ እንድታስረዳን ነው ... ” በማለት ንግግራቸውን ፈጸሙ።

ይልማ ዶሬሃ፤

አሁን ጓደኛዬ የውጭ ጉዳይ ሚኒስትር በትክክል እንደገለጸው፤ ታላቋ ብሪታንያ እና ኢትዮጵያ በቃል ኪዳን የተሳሰሩ ወዳጆች ናቸው። ይህም ወዳጅነት ከጊዜ ወደጊዜ እየዳበረና ለጋራ ጥቅማችን ብዙ ፍሬ ያበረክታል ብለን በተስፋና በጉጉት የምንጠባበቀው ነው።



“ ... እኛ ኢትዮጵያውያን ወዳጆቻችንን አጥብቀን የምናሳስበው፤ የረዘርቭድ ኤሪያና የአጋዴንን ግዛታችንን ታላቋ ብሪታንያ ለባለቤቷ ለኢትዮጵያ መመለስ የማትፈልግበትንና፤ ድርድርም አይደረግም የምትልበትን ምክንያት ገልጻ እንድታስረዳን ነው ... ”

አክሊሉ ሀብተወልድ

“ ... ቅደኛዬ አክሊሉ ሀብተወልድ እንደ አሳሰበው፤ ለጊዜው ሥራችንን አግዶ የያዘብንን በአንቀጽ 7 ላይ የሠፈረውን ጉዳይ፤ አንቀበልም የሚባልበትን ምክንያት ተግልጥ በመነጋገር ካልፈታነው በስተቀር፤ ሌላ መድኃኒት ልናገኝለት እንደማንችል መታወቅ አለበት ... ”

ይልማ ዴራሣ

“ ... ረዘርቭድ ኤሪያ የተባለውን ክልልና የአጋዴንን ግዛት፤ አንነጋገርበትም ብሎ በሩን መዝጋት ምን ማለት ነው? ... ይህን የመሰለውን አቋም የሚወስዱት ለዓለም ሠላም ጠንቆች የሆኑት ዲክታተሮቹ ሂትለርና ሙሶሊኒ ናቸው እንጂ፤ የዓለም ዴሞክራሲ እናት የሆነችው ታላቋ ብሪታንያ አይደለችም። የተከበሩ ሎርድ፤ አስተያየታችንንና ጥያቄያችንን በጥልቀት እንዲያስቡበት እንጠይቅዎታለን ... ”

መኩንን ደስታ

እጅግ የተከበሩት ሎርድ ያለ ጥርጥር እንዳስተዋሉትና የሥራ ጓደኛዬ አክሊሉ ደሀና አድርጎ እንደተናገረው፤ በአገሮቻችን መካከል ባለፈው ጊዜ የተፈረመው ውል፤ ሁለት ጠላቶች የነበሩ አገሮች፤ አንዱ አሸናፊ ሌላው ተሸናፊ በመሆን ለሰላም የሚያደርጉትን ውል የሚመስል እንጂ፤ በእኩልነትና በጋራ ጥቅም ላይ የተመሠረተ የወዳጅነት ስምምነት አልነበረም። ይህም ሊደርስ የቻለው፤ የፖለቲካና የአገር አስተዳደር ኃላፊዎች በሌሎች፤ በወታደሮች አስተሳሰብና ሥልጣን ላይ የተመሠረተ በመሆኑ ነው። ዛሬ ግን ያ በዲክታተሮች የተገነባው ውል ፈርሶ፤ በምትኩ ዴሞክራሲንና መብትን የሚመረከዝ ስምምነት ለመፈራረም እንድንችል፤ የታላቋ ብሪታንያ መንግሥት እርስዎን የሚያህል የተከበረ ትልቅ ሰው ልኮልናል። በዚህም ንጉሠ ነገሥታችን ቀዳማዊ ኃይለሥላሴና የኢትዮጵያ ሕዝብ፤ ምን ያህል ደስታና ተስፋ እንዳደረገባቸው፤ የተከበሩ ሎርድ ራስዎና መልዕክተኞችዎ እንደተገነዘባችሁት እርግጠኛ ነኝ። ጓደኛዬ የውጭ ጉዳይ ሚኒስትር አክሊሉ ሀብተወልድ እንዳሳሰበው፤ ይህ ለጊዜው ሥራችንን አግዶ በያዘበን በአንቀጽ ሰባት ላይ የሠፈረውን ጉዳይ፤ የማንቀበልበትንና የምንቀበልበትን ትክክለኛውን ምክንያት ተገላልጠን በመነጋገር ካልፈታነው በስተቀር፤ ሌላ መድኃኒት ልናገኝለት አንችልም። ስለዚህ፤ እኔም ከኢትዮጵያ መልዕክተኞች አንዱ የሆንኩት የገንዘብ ሚኒስቴር ኃላፊ፤ የተከበሩ ሎርድ እጅግ ሊያስቡበት ይገባል ብዬ አደራዬን በማጠንከር ንግግሬን እዚህ ላይ አቆማለሁ።

መኩንን ደስታ!

የዛሬ 14 ዓመት በሐርሽርድ ዩኒቨርሲቲ አንትሮፖሎጂ (Anthropology) በማጠናበት ዘመን አንድ የኢራን ተወላጅ የሆነ ወዳጄ፤ ዛሬ የዩናይትድ ስቴትስ የውጭ ጉዳይ ሚኒስትር “ሄንሪ ስቴምሰን” (Henry Stimson) ስለ ዓለም የፖለቲካ ሁኔታ ንግግር ስለሚያደርግ፤ ሄደን እናዳምጥ ብሎ ጋበዘኝ። የእኔ መስመር እንኳ ፖለቲካ አልነበረም። ሆኖም አጣጣሪ ሌላ ጉዳይ ስለሌለኝ፤ የስቴምሰንን ንግግር ለማዳመጥ ከጓደኛዬ ጋር አብረን ሄድን። የዩናይትድ ስቴትስ የውጭ ጉዳይ መሪ አርባ አምስት ደቂቃ በፈጀው ንግግር ውስጥ፤ በአንድ ጉዳይ ላይ የሰጠው አስተያየት አዕምሮዬን ማረከው። “ ... በአገሮች ግንኙነት ጉዳይ ፖለቲካና ዲፕሎማሲ ጉን ለጉን የሚሄዱ ናቸው ቢባልም፤ እኔ በግሌ የማስበው፤ የፖለቲካ ጉዳይ በዲፕሎማሲ ሲቀባና ሲፈተግ ከሚሰነብት፤ እውነተኛውን ጉዳይ አውጥቶ መዘርገፍ የተሻለ ፍሬ ይሰጣል ብዬ የማምን ነኝ ... ” ብሎ ሲናገር፤ በአዳራሹ ውስጥ ያስተጋባው ጭብጨባ ምን ያህል የጋለ እንደነበረ አስታውሳለሁ። እንግዲህ እኔም፤ በሚስተር ስቴምሰን አስተሳሰብ የተማረከሁ ስለሆነ፤ ከእኔ በፊት ከተናገሩት ከሥራ ጓደኞቼ ከአክሊሉና ከይልማ የተለየ አቀራረብ ያሳየሁ እንደሆነ፤ የተከበሩትን ሎርድ በቅድሚያ ይቅርታ እጠይቃለሁ። ይህንንም ስል በአገራችን በኢትዮጵያ ጉዳይ ከሁለቱም ጓደኞቼ አቋምና ሐሳብ የእኔ የተለየ ነው ማለቱ አይደለም። ሁላችንም በአገራችን ጉዳይ የምንከተለውና የምናምነው በንጉሠ ነገሥታችን የተመሠረተውን ፖሊሲና ዓላማ ነው። ይህንኑ መሠረት ይገባ እጅግ ለተከበሩት ሎርድ ደላዋር አንድ ጥያቄ ማቅረብ እፈልጋለሁ። ይህም ጥያቄዬ እርስዎ በሰጡት መግለጫ ላይ ብቻ የተመሠረተ ነው። “ ... ሪዘርቭድ ኤሪያ ተብሎ የተከለለውንና የአጋዴንን ግዛት ለኢትዮጵያ ስለመመለስ ጉዳይ፤ ፈጽሞ ድርድር የማናደርግበት ነው ... ” ብሎ በሩን ዘግተውብናል። በዚህ ቃል፤

በዚህ አነጋገር ሁላችንም ደንግጠናል። የደነገጥነውም፤ ያልጠበቅነውና ያላሰበነው በመሆኑ ብቻ ነው።

ሪዘርቭድ ኤሪያ የተባለውን ክልልና የኦጋዴን ግዛታችንን አንነጋገርበትም ብሎ መዘጋት ምን ማለት ነው? ... አንድ መንግሥት፤ ወዳጁ ለሆነው መንግሥት በአገሪ ላይ ጦር አስፍረህ መጠቀም ትችላለህ ብሎ በውል የሰጠውን ግዛት፤ ተረካቢው ጉዳዩን ከፈጸመ በኋላ፤ የያዘኩትን ግዛት ለባለቤቱ መቸ እንደምመልስለት አላውቅም፤ በጉዳዩም ላይ መነጋገር አልፈልግም፤ ብሎ መንገዱን ሲዘጋ ታይቶ አይታወቅም። ይህንን የመሰለውን አቋም የሚወስዱት፤ ለዓለም ጠንቆች የሆኑት ዲክታተሮቹ እነ ሂትለርና እነ ሙሶሊኒ ናቸው እንጂ፤ የዓለም ሕዝብ ዴሞክራሲና የነጻነት መብት ተሟጋች የሆነችው ታላቋ ብሪታንያ አይደለችም። ስለዚህ እኛ ኢትዮጵያውያን ከወዳጆቻችን ከብሪታንያውያን ጋር የምንነጋገረው፤ በግልጽና ዴሞክራሲን በተከተለ ሥርዓት ነው። ጥያቄያችን አንድም ሁለትም አይደለም። አንድ ብቻ ነው። ይኸውም፤ በጊዜያዊ ይዘታ የሰጠናችሁን ግዛታችንን በውላችን መሠረት በተወሰነ ጊዜ ውስጥ እንድታስረክቡን ጠይቀናችኋል። የምትሰጡን መልስ አሁንም በድጋሚ “የምንደራደርበት ጉዳይ አይደለም” የሚል እንደማይሆን ትልቅ ተስፋ እናደርጋለን። ሁላችንም ለኢትዮጵያና ለታላቋ ብሪታንያ ወዳጅነት ኃላፊነት አለብን። የምንፈልገው፤ ማናቸውንም የጋራ ጉዳያችንን በሰላምና በወዳጅነት ለመጨረስ ነው። ስለዚህም፤ የተከበሩ ሱርድ፤ አስተያየታችንን እንዲረዱልንና ጥያቄያችንን እንዲቀበሉን እንለምንዎታለን።

የአቶ መኩንን ደስታ መግለጫ እንደተፈጸመ፤ ሱርድ ደላዋር ለመናገር በተነሣ ጊዜ፤ ምናልባት የፖስታ ቴ.ቴ ሚኒስትሩ ያደረጉት ንግግር አስቆጥቶት፤ የተጀመረው ድርድር እንዲቋረጥ ለመጠየቅ ይሆናል በማለት፤ ስብሰባውን በሊቀመንበርነት የሚመሩት የጃንሆይ ጠቅላይ ሚኒስትር ሠግተው ነበር። ነገር ግን የሱርዱ አስተያየት ከተጠበቀው በላይ ሰላማዊ ሆነ።

“ ... የመጨረሻው ተናጋሪ መኩንን ደስታ ንግግሩን ሲጀምር፤ እኔ በዲፕሎማሲ አሠራር ከሚያምኑት ወገኖች አይደለሁም። ስለዚህም፤ ለምናገረው አስቀድሜ ይቅርታ እጠይቃለሁ ሲል፤ ምን ሲያወርድብን ይሆን? በማለት በጥንቃቄ አዳምጬው ነበር። ነገር ግን ሚኒስትሩ የተናገረው ሁሉ፤ በዲፕሎማሲ ቃላቶች የተቀመጡና በተለይም የሁለቱ አገሮቻችን ግንኙነት በፍጹም ወዳጅነት እንዲቀጥል አጥብቆ የሚያሳስብ በመሆኑ ደስታዬን እገልጥለታለሁ። በመሠረቱ፤ ሦስቱም የንጉሠ ነገሥቱ መንግሥት የካቢኔ ሚኒስትሮች በየተራ የገለጹዋቸው አስተያየቶች በተለያዩ መልክ ብዙ ቁም ነገሮችን ያዘሉ ቢሆኑም፤ ግባቸው አንድ ነው። ይኸውም፤ በዚህ አንቀጽ ሰባት ላይ የቀረበውን የሪዘርቭድ ኤሪያና የኦጋዴንን ጉዳይ ታላቋ ብሪታንያ ለመደራደር የማትቀበልበት ምክንያት ምን መሆኑ አልገባንም የሚል ነው። ለዚህ ጥያቄ ቅድም ሚኒስትር መኩንን ደስታ በሐርሸርድ ቋንቋው ሲናገር እንደጠቀሰው፤ መልሱ አንድም ሁለትም አይደለም። አንድ ብቻ ነው። ይኸውም፤ የዓለም ጦርነት ተፈጽሞ የዓለም ሰላም እስኪመሠረት ድረስ፤ ሪዘርቭድ ኤሪያና ኦጋዴን የተባሉት የኢትዮጵያ ግዛቶች በታላቋ ብሪታንያ እጅ እንዲቆዩ ያስፈልጋሉ የሚል ነው። ለዚህም ኢትዮጵያ ለምታደርገው እርዳታ ታላቋ ብሪታንያ በኪራይ ስም ገንዘብ ለመክፈል ፈቃደኛ ነች። እንግዲህ፤ ከዚህ የበለጠ ተገልጦ የሚነገር ነገር የለም። መልሱ የእናንተ ነው” ብሎ ዘጋ።

ሎርድ ደላዋር በዚህ አነጋገር አንድ ፍንጭ ሰጠ። “ ... ሪዘርቭድ ኤሪያና አጋይን የተባሉት የኢትዮጵያ ግዛቶች ... ” የሚለውን ቃል የተጠቀመው ለመጀመሪያ ጊዜ ስለሆነ፤ የቀዳማዊ ጋይለ/ሥላሴ መልዕክተኞች፤ ያዳመጡት በከፍተኛ ንቃት ነው። ስብሰባው ሰዓት ደርሶ ከተበተነ በኋላ፤ ከመልዕክተኞቹ መካከል፤ ጸሐፊ ትዕዛዝ ወልደጊዮርጊስ፤ አቶ አክሊሉ ሀብተወልድ፤ አቶ ይልማ ዴሬሣና አቶ መኩንን ደስታ፤ ለብቻቸው በጽሕፈት ሚኒስትሩ ቢሮ ተሰብስበው፤ አንድ ሐሳብ ነደፉ። ... እንግሊዞች የዓለምን ጦርነት ስብብ በማድረግ፤ አጋይንንና ሪዘርቭድ ኤሪያ የተባለውን ክልል ይዘው መቆየት የሚፈልጉት፤ በተለመደው የተንኮል ጥበባቸው፤ “ታላቋ ሱማሌ” የሚባለውን አገርና መንግሥት ለማቋቋም እንዲመቻቸው ነው።

እንደሚታወቀው፤ በእንግሊዞች ፕላን ወደፊት “ታላቋ ሱማሌ” የሚባለው አገር ከኢትዮጵያ የአጋይንን አውራጃ፤ የእንግሊዝ ሱማሌላንድንና የጣልያን ሶማሊያን፤ ከኬንያ ኤን ኤፍ ዲ የተባለውን የሱማሌ ተወላጆች የሠፈሩበትን አውራጃና የፈረንሣይ ጂቡቲን የሚያጠቃልል ነው። በእነዚህ በተዘረዘሩት አገሮች ውስጥ የሚኖሩት ሕዝቦች ሁሉ፤ በዘር፤ በሃይማኖትና በቋንቋ አንድ ዓይነት በመሆናቸው፤ በታላቋ ብሪታንያ ሞግዚትነት ሲተዳደሩ ከቆዩ በኋላ፤ ጊዜው ሲደርስ ነፃ መንግሥት ሆነው እንደሚቋቋሙ በእንግሊዞቹ ተንኮል ታቅዷል። ይህንን ሁሉ ከግምት ውስጥ በማስገባት፤ አራቱ የኢትዮጵያ ሚኒስትሮች በሰፊው ከተወያዩ በኋላ፤ አንድ ሐሳብ ለደላዋር ለማቅረብ ተስማሙ። ይኸውም፤ “ ... በአሁኑ ሰዓት ለሚካሄደው የዓለም ጦርነት፤ የአጋይንንና የሪዘርቭድ ኤሪያ ግዛታችን ለታላቋ ብሪታንያ ጦር ምንም ዓይነት ጠቀሚታ የማይሰጥ መሆኑን ስለተረዳነው፤ በተወሰነ ጊዜ ውስጥ ግዛታችን እንዲመለስልን ሲሉ ንጉሠ ነገሥቱ አጥብቀው መጠየቃቸውን የተከበሩ ሎርድ ለሚስተር ቸርችል የጦር ካቢኔ እንዲያመለክቱልን እናሳስብዎታለን ... ” የሚል ነው። ሎርድ ደላዋር ጥያቄያችንን ተቀብሎ ለማስተላለፍ የሚስማማ ከሆነ፤ ማለፊያ ነው። አይቻለኝም ካለ ደግሞ፤ ንጉሠ ነገሥቱ በቀጥታ ለጠቅላይ ሚኒስትሩ መልዕክታቸውን እንደሚልኩ ይነገረዋል። በመጀመሪያ ግን ለጠቅላይ ሚኒስትር ቸርችል ስለሚለከው መልዕክት፤ የኢትዮጵያ መልዕክተኞች መሪ ቢትወደድ መኩንን እንዳልካቸው ሎርድ ደላዋርን እንዲያነጋግሩት ሚኒስትሮቹ ጠየቁቸው። ጠቅላይ ሚኒስትሩ ጥቂት ካሰቡበት በኋላ፤ “ ... ግርማዊ ጃንሆይ በገነተ ልዑል ቤተመንግሥት ሎርድ ደላዋርን ጠርተው ሻይ በመጋበዝ፤ ይህንን ለሚስተር ቸርችል የሚልኩትን መልዕክት ቢነግሩት፤ በአክብሮት ተቀብሎ የሚፈጽመው ይመስለኛል ... ” የሚል ሐሳብ ሰጡ። በዚህ ሐሳብ መሠረት ሎርድ ደላዋር መልዕክቱን ከጃንሆይ ተቀብሎ ባስተላለፈ በሦስተኛው ቀን፤ የጦር ካቢኔውን መልስ አገኘ። ቃሉም፤ “ ... እ.ኤ.አ በጥቅምት 31 ቀን 1944 ዓ.ም የጦር ካቢኔው በሚስተር ቸርችል ሊቀመንበርነት ባደረገው ስብሰባ፤ በኢትዮጵያ የሪዘርቭድ ኤሪያና የአጋይን ግዛቶች፤ በታላቋ ብሪታንያ ተይዘው እንዲቆዩ እጅግ አስፈላጊያችን ስለሆነ፤ በነበረው ውል መሠረት እንዲቀጥል መወሰኑን እናስታውቃለን ... ” የሚል ነበር።

ሎርድ ደላዋር ከቸርችል የጦር ካቢኔ በደረሰው መልስ ተደስቶ፤ ሥልጣኑ ፈረስ የሚያስጭን መስሎ ታየው። በሚፈረመው ውል በአንቀጽ ሰባት ላይ የሚሰፍረው ቃል፤ “ ... የሪዘርቭድ ኤሪያና የአጋይን ግዛቶች፤ በታላቋ ብሪታንያ ጦር ጋይል ይተዳደራሉ ... ” ከሚል ቃል ውጭ አልቀበልም እያለ ጠረጴዛ መምታቱን ቀጠለ። የኢትዮጵያ መልዕክተኞች ደግሞ የራሳቸውን ሐሳብ ጽፈው አቀረቡ። ቃሉም፤ “ ... የኢትዮጵያ ንጉሠ ነገሥት መንግሥት፤ ከታላቋ

ብሪታንያ ንጉሣዊ መንግሥት ጋር ባለቃል ኪዳን በመሆኑ፤ ለዓለም ጦርነት እርዳታ ለማድረግ፤ የገዥነት መብቱ ሳይነካ፤ ኦጋዴንና ሪዘርቭድ ኤሪያ የተባሉትን ግዛቶችን ይህ ስምምነት ጸንቶ እስከሚቆይበት ጊዜ ድረስ፤ በእንግሊዝ የጦር አስተዳደር እንዲቆዩ ተስማምቷል ... ” የሚል ነበር።

እንደተጠበቀው፤ ሉርድ ደላዋር እኔ ከተናገርኩት ቃል ውጭ አልስማማም አለ። የኢትዮጵያ መልዕክተኞችም በሐሳባቸው ጸኑ። በዚህ ጊዜ የእንግሊዙ ዋና መልዕክተኛ ብድግ ብሎ፤ በሐሳብ ተግባብተን መሥራት ስላልቻልን፤ ወደ አገሪ አመለሳለሁ ብሎ ንጉሠ ነገሥቱን ለመሰናበት ቀጠሮ ጠየቀ። ይህም በዛቻ መልክ የቀረበው ጥያቄ፤ የኢትዮጵያን መልዕክተኞች አላሳሰባቸውም። ይልቁንም በአዲስ አበባ ጉዳዩን በቅርብ የሚከታተሉት የአሜሪካና የመስኮብ የዲፕሎማቲክ ሚሲዮን መሪዎች፤ ለኢትዮጵያ አቋም የሚሰጡት የድጋፍ አስተያየት የኢትዮጵያን መልዕክተኞች ሞራል አጠናክሯል። ሉርድ ደላዋር በጠየቀው መሠረት፤ ንጉሠ ነገሥቱ በገነተ ልዑል ቤተመንግሥታቸው ተቀብለው በልዩ ጸሐፊያቸው በአቶ ተፈራወርቅ አስተርጓሚነት በሰፊው አነጋገሩት። በአንቀጽ ሰባት ላይ የሰፈረው ቃል፤ ኦጋዴንና ሪዘርቭድ ኤሪያ የተባሉት ግዛቶች፤ የኢትዮጵያ መሆናቸውን ከመግለጹ በስተቀር፤ ከቀድሞው ውል ምን የተለወጠ ወይም ምን የተቀነሰ ነገር አገኙበት? ... ብለው ጃንሆይ ላቀረቡለት ጥያቄ፤ የታላቋ ብሪታንያ የመልዕክተኞች መሪ አጥጋቢ መልስ አልነበረውም። እንግዲህ! እርስዎ በዚህ ውል አልስማማም ብለው ሰነዱን ሳይፈራረሙ ወደ አገርዎ ለመመለስ ከወሰኑ፤ እኛም ልዩ መልዕክተኞችን ወደ ሉንዶን ልክን ለወዳጆችን ለጠቅላይ ሚኒስትር ቸርችል የገጠመንን እክል ከማስረዳት በስተቀር ሌላ መንገድ የለንም ሲሉ ንጉሠ ነገሥቱ የጠነከረ አቋማቸውን ገለጡ። ሉርድ ደላዋር ለጥቂት ቀናት ካንገራገራ በኋላ፤ በዚህ አከራካሪ ሆኖ ጊዜ በፈጀው በአንቀጽ ሰባት ላይ፤ ከኢትዮጵያ የቀረበውን ሐሳብ መቀበሉን ለንጉሠ ነገሥቱ አስታወቀ። ይህንንም ዜና ለጃንሆይ ነገር ከቤተመንግሥቱ ሲወጣ፤ ሚኒስትር ሞራይቲስ ለተባለው ለሬውተር ዜና ወኪል “ከጃንሆይ ጋር ተስማምተናል” የሚል አጭር መግለጫ ሰጥቶ ወደ ማረፊያው ተመለሰ።

እንግዲህ ታሪክ ተከታታዮችና አንባቢዎች እንደሚያዩት፤ በታላቋ ብሪታንያና በኢትዮጵያ መካከል የተሰናዳው ሁለተኛው ውል፤ እ.ኤ.አ ታኅሣሥ 19 ቀን 1944 ዓ.ም ለመፈረም የበቃው፤ ለሰማንያ አራት ቀናቶች ብርቱ ድርድር ሲደረግበት ከቆየ በኋላ ነው።

- በኢትዮጵያ ስም፤ ቢትወደድ መኩንን እንዳልካቸው፤ ጠቅላይ ሚኒስትር
- በታላቋ ብሪታንያ ስም ጆርል ሉርድ ደላዋር፤ የዘውድ አማካሪ

ለሁለት ዓመት ጸንቶ የሚቆየውን ስምምነት ከተፈራረሙ በኋላ፤ ሁለቱም ወገኖች በየብኩላቸው ሻምፖንን በመክፈት ደስታቸውን ተገልጠዋል።

ሉርድ ደላዋር ከጠቅላይ ሚኒስትር ቸርችልና ከውጭ ጉዳይ ሚኒስትር አንቶኒ ኤደን የተቀበለውን ከፍተኛ ኃላፊነት በመልካም ውጤት ለመፈጸም፤ ምን ያህል ችግር እንደነበረበትና ምን ያህል ጊዜ ማጥፋት እንዳስፈለገው ባቀረበው

ራፖር ውስጥ በሰፊው ገልጸታል። ለሦስት ወራት ያህል አዲስ አበባ በቆየበት ጊዜ ውስጥ፤ ኢትዮጵያውያኖች ምን ዓይነት ሰዎች መሆናቸውን ለማወቅና፤ ለአገር ፍቅር የሚቀበሉትን መሥዋዕትነት ተመልክቼ ለማድነቅ ዕድል ሰጥቶኛል ብሏል። ከሁሉም ይበልጥ ደላዋርን ያስገረመው፤ ሪዘርቭድ ኤሪያ የተባለውንና የኦጋዴንን ግዛት ታላቋ ብሪታንያ በጊዜያዊ ይዘታ ለምትጠቀምበት፤ በኪራይ ስም ገንዘብ እንክፈላችሁ ብለን ስንጠይቃቸው፤ ይኸ የአገራችንን የኢትዮጵያን ክብር የሚህካ ነው ብለው አንቀበልም ማለታቸውን ነው። በዚህ ሰዓት የኢትዮጵያ መንግሥት ያጋጠመው የገንዘብ ችግር በመጠኑ የሚገመት አልነበረም። ኢትዮጵያውያኖች ካለባቸው የገንዘብ እጥረት የተነሣ፤ የመንግሥት ሠራተኞቻቸው ከሁለት እስከ አራት ወር የሚደርስ ደሞዛቸውን አልተከፈሉም። ይህ ችግር ወጥሮ ይዟቸው ገንዘብ እንስጣችሁ ሲባሉ፤ የአገራችን ክብርና ነጻነታችን ይበልጥብናል በማለት ለእምቢተኛነት የሚያሳዩት ቆራጥነት የሚበገር አይደለም።

ደላዋር ለውጭ ጉዳይ ሚኒስትሩ ለአንቶኒ ኤደን፤ እ.ኤ.አ ጥር 3 ቀን 1945 ዓ.ም ከኢትዮጵያ ጋር ስምምነቱን ካጠናቀቀ ከሁለት ሳምንት በኋላ በጻፈው ሰፊ ራፖር፤ የገለጸቸው ዋና ዋናዎቹ ጉዳዮች የሚከተሉት ናቸው።

ወዳጅ አንቶኒ፤

ላይ ላዩን ሲመለከቱት ቀላል የሚመስለውን ይህን ስምምነት ከኢትዮጵያ ጋር እንደደራደር በጠየቁኝ ጊዜ፤ ጉዳዩን እንደዋዛ አይቼው እንደነበረ ልሸሽግም አልፈልግም። እንደ ውጭ ጉዳይ ሚኒስቴራችንም ግምት ሥራው ከአንድ ወር በላይ አይወስድም ተብሎ ነበር። ነገር ግን እኛ እንዳሰብነው ሊሆን እንደማይችል የተረዳሁት፤ በቅድሚያ ካይሮ የነበሩትን፤ ቀጥሎም ናይሮቢ የሚገኙትን የእኛን ሰዎች ስለ ሁኔታው ካነጋገርኳቸው በኋላ ነው። አዲስ አበባ በሚገኘው ለጋሲያናችን ካሉት ባልደረቦች መካከል፤ ከአሥሩ ሰዎች ዘጠኙ፤ የእኛ ተልዕኮ እንደማይሳካ ያምኑ ነበር። ለዚህ ደግሞ ምክንያቱ አንድ ብቻ አልነበረም። በኢትዮጵያ ላይ ከደረሰው የገንዘብ ችግር በስተቀር፤ ሌሎቹም ሁኔታዎች የእኛን አካሄድ የሚደግፉ አልነበሩም። የነበረን አንድ ተስፋ፤ በዚህ በገንዘብ ችግራቸው ላይ ማተኮር ብቻ ነበር። ይህም ሆኖ “የሪዘርቭድ ኤሪያ ግዛታችንን ከምንለቅላችሁ፤ ገንዘባችሁ ይቅርብን” ብለው ዐረፉት። በእውነቱ የሚገርሙ ሰዎች ናቸው።

እኔ እንደተመለከትኳቸው፤ ኢትዮጵያውያን ለድርድር አይመቹም የሚባለው እውነት ነው። ይኸውም የውጭ አገር ሰዎችን የሚያዩት በብርቱ ጥርጣሬ በመሆኑ ነው እንጂ፤ በችሎታ እጥረት አይደለም። በቅርብ ዓመታት የደረሱባቸውም ሁኔታዎች፤ ይህንን የጥርጣሬ ባሕርያቸውን አባብሰባቸዋል። በዚህ ላይ ደግሞ፤ በተፈጥሮአቸው ኩሩ ናቸው። ከማናቸውም ጥቅም፤ ከብራቸው ይበልጥባቸዋል። እንደሌሎቹ የምሥራቅ አህጉር ሰዎች፤ የመደራደር ችሎታቸው ከፍተኛ ነው። የፈጀውን ጊዜ ይፈጅባቸዋል እንጂ፤ ጊዜ ይወስድብናል ብለው በችላ የሚወስኑት ነገር የለም። በቂ ችሎታና ብሩህ አእምሮ ያላቸው ሰዎችም ናቸው። በዚህም ረገድ፤ ከብዙዎቹ የምሥራቅ አህጉር ሰዎች፤ ኢትዮጵያውያኖቹ የተሻሉ ሲሆኑ፤ ችግራቸው ዘመናዊ የሆነው የመንግሥት አስተዳደር ልምድ የሌላቸው መሆናቸው ነው። ስለዚህም፤ ለክብራቸውና ለመልካም ዝናቸው ሲሉ፤ እጅግ የሚያስፈልጋቸውን ገንዘብ በአፍንጫችን ይውጣ ብለው ይመልሳሉ።



በኢትዮጵያና በታላቋ ብሪታንያ መካከል የተዘጋጀው ሁለተኛው ውል ሲፈረም፤
(ቢትወደድ መኩንን እንዳልካቸውና ሽርል ሎርድ ደላዋር)

ገና ድርድሩ እንደተጀመረ፤ ኢትዮጵያውያኖቹ በዚህ በሪዘርቭድ ኤሪያና በአጋዴን ላይ ያላቸው የአገር ባለቤትነት ስሜት፤ ምን ያህል እንደሆነ ተገንዝቤያለሁ። አዲሱ ኢምፔሪያሊዝም ስለሚያስከትለው ሁኔታ በየሥፍራው የሚኖረው ወሬ ኢትዮጵያውያኖቹን ጨርሶ አያሳስባቸውም። በእነሱ አቋም፤ ከግግግዎ ምኒልክ ዘመን መንግሥት ጀምሮ የተያዙት ግዛቶቻቸውን፤ በምንም ዓይነት አላልፎ ለውጭ አገሮች መስጠት እንደ ትልቅ ክህደት የሚቆጠር ነው። በእነሱ ግዛቶች ላይ እኛ ያለን ፍላጎትና የምናገኘው ጥቅም ምን መሆኑን ደህና አድርገው ያውቃሉ። እንዲያውም በአንዳንድ ረገድ፤ ከእኛ የበለጠ ጠንቅቀው ያውቃሉ ማለትም ይቻላል።

የእነሱን ግዛት እኛ ይዘን ለመቆየት የምንሰጣቸው የዓለም ጦርነትና ወታደራዊ ሰብብ፤ ጨርሶ የሚያጠግብ አለመሆኑን ደህና አድርገው ይረዳሉ። ከዚህም የተነሣ በእኛ ሐሳብ ጀርባ የተደበቀው ምን እንደሆነ፤ ለምሳሌም ያህል ስለ ታላቁ ሱማሌ የሚታቀደውን ሁሉ ተከታትለው ደርሰውበታል። ስለዚህ፤ አንድ ጊዜ በግጦሽ መሬት፤ ሌላ ጊዜ በሱማሌዎች ደህንነት እያልን የምንሰጣቸውን ምክንያቶች በጥንቃቄ ካልያዝናቸው፤ በእኛ ላይ ያደረገባቸውን ጥርጣሬ እያባባሰው ይሄዳል ብዬ እሠጋለሁ። የእኛን አቋም፤ አሁን በመጨረሻ ከእነሱ ጋር ካደረግነው ስምምነት ጋር ብናመራምረው፤ የኢንተርናሽናል ሕግ ድጋፍ እንደሌለው መታወቅ አለበት። በመሆኑም፤ በእነሱ በኩል ስምምነቱን ጥሰነዋል የሚል ስሞታ አደባባይ ላይ ቢቀርብ፤ በአገራችንና በአሜሪካ ሊያጋልጠን የሚችለውን ሕዝባዊ ተቃውሞ፤ ኢትዮጵያውያኖቹ ደህና አድርገው የሚያውቁት ይመስለኛል። ደግነቱ፤ ወደዚህ ሐሳብ ከማዘንበል፤ ትዕግሥታቸውን የሚያጠነክረው አሁንም ሆነ ወደፊት፤ የእኛ አርዳታ እንደሚያስፈልጋቸው የሚያምኑ መሆናቸው ነው። ዙሪያቸውን የከበብናቸው እኛ ነን። ኤርትራን ለማግኘት የእኛ አርዳታ ያስፈልጋቸዋል። የጦር ሠራዊታቸውን በዘመናዊ መልክ ለማደራጀት፤ የእኛ የጦር ሚሲዮን በጣም ይረዳቸዋል። በተጨማሪም የገንዘብ እርዳታችን እንደሚመኙትም ባይሆን ይጠቅማቸዋል። በዘመናዊ ትምህርትም የብሪቲሽን ሲስተም ያምኑበታል። ለከፍተኛ ትምህርት የሚላኩትም ወጣት ኢትዮጵያውያን ከሌሎች አገሮች ይልቅ፤ እንግሊዝ አገር ነው።

የቴክኒክ አማካሪዎች ለመቅጠር ከሌሎች አገሮች በተለይም ከአሜሪካ ሲያፈላልጉ ይታያሉ። ይሁን እንጂ፤ ከልባቸው የሚመርጡት እንግሊዞችን ነው። ለምሳሌ በኢትዮጵያ መንግሥት ሚኒስትሮች ውስጥ የፀረ ብሪቲሽ ቡድን መሪ የሚባለውን ጋይሲኛውን ባለሥልጣን ወልደጊዮርጊስን ስለ አሜሪካኖች እንደዘበት አንሥቼ ሳነጋግረው፤ “ ... አሜሪካ የእኛን ጥንታዊ የሆነውን ባሕላችንንና ሥልጣኔያችንን በጥልቀት ለመገንዘብ የሚበቃ ልምድም ችሎታም ያጥራታል። ይሁን እንጂ፤ በምታደርግልን የገንዘብ እርዳታ ዘመናዊውን ሥልጣኔ ለመከተል እንድንችል ዕድሉን ልትከፍትልን ትችላለች ... ” አለች። በዚህ አኳኋን ነገሩን ስናጠናው፤ ኢትዮጵያውያኖች ለእንግሊዞች ያላቸው ስሜት እየቀዘቀዘ ሄዷል ብለን ልናማቸው አንችልም። እነሱ እንደጠየቁት ጥሩ ጥሩ አማካሪዎች እየመረጡን ልክንላቸው ቢሆን ኖሮ፤ ምክራቸውን እያዳመጡ ለሥራቸውም ዋጋ ይሰጡት ነበር። በእኛ በኩል የደረሰውንም ጉድለት መረዳት አለብን። ቀደም ሲል አማካሪዎች እንድንልካላቸው የጠየቁንን በሚገባ አልመለስንላቸውም። ጠይቁንና እንሰጣችኋለን ያልናቸውን ሰዎች እንኳ፤ ቃላችንን ጠብቀን አልሰጠናቸውም። አንዳንድ የተላኩ አማካሪዎች ቢኖሩም፤ ኢትዮጵያውያኖቹ ለሚፈልጉት ጉዳይ ሁሉም የሚመጡት

ሆነው አልተገኙም። ከእነዚህም መካከል እነሱ የወደዷቸው፤ ሳንፎርድንና ሜቴዎስን ነበር። እነሱንም መልሰን ወሰድንባቸው።

ከእንግሊዞች ወዲህ ኢትዮጵያ ውስጥ መቆየት ይጠቅመናል ብለን የምናሰብ ከሆነ፤ ይህንን ዛሬ የተፈራረምነውን ስምምነት፤ በተግባር ማዋል አለብን። እርግጥ ነው! ኢትዮጵያ ለእኛ በጣም ጠቃሚ ለመሆን ትችል የነበረው፤ ንጉሠ ነገሥቱ ፋሽስት ተባባሪ ወደ ሀገራቸው እንደተመለሱ፤ ታላቋ ብሪታንያ ኢትዮጵያን ለሐያ አምስት ዓመታት በሞግዚት አስተዳደር እንድታቆያት የሚያስችል ስምምነት ቢደረግ ነበር። አሁን ይኸ ዕድል አምልጧል። ሌላም ይመጣል ተብሎ አይጠበቅም። ስለዚህም፤ ማሰብና መትጋት ያለብን የወደፊቱን ነው።

እኔ እንዳጠናኳቸው፤ ኢትዮጵያውያኖቹ በአውሮፓ አገሮች መካከል አንዱን ከሌላው አጋጭቶ በመጠቀም ስልት የተካኑ ናቸው። ለዚህ ተንኮላቸው መድኃኒት የሚሆነው፤ እኛ ልናደርግላቸው የምናስበውን ማናቸውንም እርዳታ በቅድሚያ ከአሜሪካኖቹ ጋር እየተነጋገሩ በመወሰን ነው። ... ሌላው አሳሳቢ ሆኖ የሚታየው፤ የዘርና የቀለም ልዩነት ችግር አፍጥጦ መምጣቱ ነው። በዚህ ጉዳይ፤ ስለራሱ ከፍተኛ ግምት የሚሰጠውና ኩሩ የሆነው የኢትዮጵያ ሕዝብ ተደማጭነት ስላለው፤ በእኛ ላይ የጥላቻ ክንዱን ቢያነሣ፤ የአካባቢው አገር ሕዝቦች እንደሚተባበሩት ማሰብ ይኖርብናል። በዚህ በዘር ልዩነት ጉዳይ ንጉሠ ነገሥቱ ከአንድም ሁለት ጊዜ ሲያነጋግሩኝ፤ በእንግሊዞች ቤት ተቀጥረው የሚያገለግሉትም ሆኑ እንግሊዞች በሚያዘወትሩት ሆቴሎችና ቡና ቤቶች የሚሠሩት ኢትዮጵያውያን፤ የእኛ ሰዎች የሚያደርሱባቸው የዘር ልዩነት በደል እጅግ የሚያሳዝን ነው ብለውኛል። ንጉሠ ነገሥቱ በደረሳቸው መረጃ፤ በአሁኑ ጊዜ በአዲስ አበባ የሚደረገው የዘር ልዩነት፤ በኤርትራና በናይሮቢ ከሚታየው ጋር ተመሳሳይ ነው ይባላል። በእውነቱ፤ ይህ ሁኔታ እየታወቀ ችላ መባል የለበትም። እኛ በኢትዮጵያ መቆየትና መሥራት የምንፈልግ ከሆነ፤ ብሪታንያውያን ከዚህ ዓይነቱ አስከፊ ድርጊት መታገድ አለባቸው። አለበለዚያ፤ ችግሩ እየተባባሰ ከሄደ፤ የምንጉዳው እኛ ነን።

ሌላው ጉዳይ ደግሞ፤ ስለ ታላቋ ሱማሌ አመሠራረት የምንይዘውን አቋም በሚቀጥሉት ሁለት ዓመታት ውስጥ ግልጽ ማድረግ ያለብን መሆኑን ነው። ይህንን ስናደርግ፤ ከኢትዮጵያ ወዳጅነትና ከታላቋ ሱማሌ አንዳን መምረጥ ይኖርብን ይሆናል። በምርጫችን ላይ የምናደርገውም ውሳኔ፤ የረዥም ጊዜ ጥቅማችንን ግምት ውስጥ ያስገባ መሆን አለበት። ሁለቱን አማራጮች የሚያስታርቀው፤ የወል አስተዳደር ሥርዓት መመሥረት ሲቻልና ከሁለቱም መካከል አንደኛው የበላይነት ሲኖረው ይመስለኛል። ይሁን እንጂ እኔ እንዳየኳቸው ከሆነ፤ ኢትዮጵያውያኖቹ ከእኛ ጋር ይህንን ዓይነቱን ሽርክና ያቋቋማሉ ማለት ይከብደኛል። ... ለዚህ ሁሉ ከመጨረሻው ውሳኔ በፊት ከአሜሪካኖች ጋር መወያየት ይጠቅማል ብዬ አስባለሁ ። ... ”

ሎርድ ደላዋር፤ በራፖሩ ፍጻሜ ላይ ለሐሳቡ ማጠቃለያ ሲያቀርብ፤ ከኢትዮጵያ ጋር ባለው የስምምነት ዘመን፤ ታላቋ ብሪታንያ ልትፈጽማቸው የሚያስፈልጉትን ዋና ዋና ጉዳዮች እንደሚከተለው ዘርዘር አመልክቷል።

1. ኢትዮጵያውያኖቹ የሚጠይቁትን ጥሩ ጥሩ አማካሪዎች እያዘጋጁ መስጠት፤
2. የታላቋ ብሪታንያ መንግሥት ለኢትዮጵያ ስለሚሰጠው እርዳታ በቅድሚያ ከአሜሪካኖች ጋር መመካከር፤
3. የታላቋ ብሪታንያ ዜጎች በሚኖሩባቸው ማኅበረ ቤተሰቦች ውስጥ መልካም ግንኙነቶች እንዲኖሩ ሁኔታዎቹን ማመቻቸት፤
4. ስለ ታላቋ ሱማሌ የወደፊት ዕድል የተቆረጠ ውሳኔ አድርጎ በይፋ ማስታወቅ ያስፈልጋል ብሏል።

እንግዲህ! ከዚህ በላይ እንደታየው፤ የሱርድ ደላዋር ራፖር የሚያመለክተው ምንም እንኳ ኢትዮጵያኖችን በብዙ ረገድ አደንቃለሁ እያለ በጉ ተግባራቸውን ቢዘረዝርም፤ ለኢትዮጵያ ጥቅምና ዕድገት በጉ አመለካከት እንደሌለው በሚገባ አስገንዝቧል። የውጭ ጉዳይ ሚኒስትሩ አንቶኒ ኤደን ለድርድሩ ደላዋርን መርጦ ባቀረበው ጊዜ፤ ኢትዮጵያን ወደ ኮሎኒ ለመመለስ ከሚመኙት ሰዎች መካከል ስላልሆነ፤ እንደምናስበው ይፈጽምልናል ብዬ ተስፋ አደርጋለሁ ብሎ እንደነበረ ይታወሳል። ኤደን እንዳለው፤ በአሁኑ ሰዓት ኢትዮጵያን ወደ ኮሎኒ አስተዳደር ለመመለስ ጊዜው ያለፈ መሆኑን ሱርድ ደላዋር ቢያምንበትም፤ አገራችን ከፋሽስት እንደተላቀቀች ታላቋ ብሪታንያ ለሐያ አምስት ዓመታት በምግዚት አስተዳደር መያዝ ትችል ነበር ብሎ መቆጫቱን አልሸሸገም። ስለወደፊቷ ኢትዮጵያ ሲናገር፤ አገራችን ከአሜሪካ መንግሥት ጋር ተወዳጅታ ለልማት ዕድገቷ እርዳታ ማግኘቷን ሱርድ ደላዋር ተቃዋሚነቱን በግልጽ አመልክቷል። በዚህ ጉዳይ፤ ታላቋ ብሪታንያ ለኢትዮጵያ አንዳች እርዳታ ከመስጠቷ በፊት፤ ከአሜሪካኖች ጋር መወያየት እጅግ አስፈላጊ መሆኑን አጠንክሮ ማሳሰቢያውን ሰጥቷል። በዚህ ሐሳብ የደላዋር ዓላማ፤ አሜሪካኖች ለኢትዮጵያ ረዳቶችና ወዳጆች እንዳይሆኑ በሩን ለመዘጋት መሆኑ በጣም ግልጽ ነው። ስለ ድርድሩም አመራር ሲናገር የሦስት ወራት ጊዜ የፈጀብኝ፤ ኢትዮጵያውያኖች ምቹ ባለመሆናቸው ነው እያለ ደጋግሞ የመሰለውን ሰበብ ሰጥቷል። ደላዋር እንዳለው፤ ኢትዮጵያውያኖቹ ለድርድሩ ምቹ ያልሆኑለት፤ የአገራቸውን ነጻነትና መብት ለማስከበር በመታገላቸው ነው እንጂ እንደሱ በኮሎኒያሊዝም መንፈስ የተበረዙ አስቸጋሪዎችና ጠማሞች ሆነው አይደሉም። በተጨማሪም ከኢትዮጵያ በኩል ተደራዳሪዎች ሆነው የቀረቡት፤ ከአሜሪካ ሐርሽርድ፤ ከሎንዶን ስኩል አፍ ኤኮኖሚክስ፤ ከፓሪስ ሲቦን የተመረቁ ባለሞያዎች መሆናቸውን መዘንጋት አይቻልም። እንግዲህ! በዚህ በተፈረመው በ2ኛው ውል፤ ኢትዮጵያ! ከእንግሊዞች የምግዚት አስተዳደር ስለተላቀቀች፤ ደስታዎ እጅግ የላቀ ነው።

Ref: Public Record Office FO-371/41454
 Public Record Office FO-371/41455
 Public Record Office FO-371/41457
 Public Record Office FO-371/46052
 National Archives U.S.A 884. 014/3-2445

ምዕራፍ ፯

የቀዳማዊ ኃይለሥላሴና፤ የሩዝቤልት ግንኙነት ዝግጅት

በላታ ኤፍሬም ተወልዶ መድሀን በዋሽንግተን የመጀመሪያው የኢትዮጵያ ባለ ሙሉ ሥልጣን ሚኒስትር ሆነው፤ እ.ኤ.አ ታህሣሥ 20 ቀን 1943 ዓ.ም የሹመት ደብዳቤያቸውን ሲያቀርቡ ላደረጉት ንግግር፤ ፕሬዚዳንት ፍራንክሊን ዲ.ሩዝቤልት በሰጠው መልስ፤ አንድ ያልተጠበቀ አዲስ ነገር ብልጭ አደረገ።

“ ... ባለፈው ሰዎን ካይሮ በነበርኩ ጊዜ፤ ከኢትዮጵያ ንጉሠ ነገሥት ከቀዳማዊ ኃይለሥላሴ ጋር ተገናኝቼ ለመነጋገር ባለመቻሌ እጅግ አዝኛለሁ። አሁንም ወደፊት በተመቸ ጊዜ፤ ቋንቋ ወደ አሜሪካ መጥተው ወይም ደግሞ እኔ ወደ ምሥራቅ አገሮች ስንዝ፤ ተገናኝተን ለመነጋገር እንድንችል አስብበታለሁ ... ” ብሉ ተናገረ።

በላታ ኤፍሬም ይህንን ሩዝቤልት የተናገረውን ይጨብጡና፤ ወዲያውኑ ለቋንቋ የሚከተለውን ሰፋ ያለ ሪፖርት በኮይ ቴሌግራም ይልካሉ።

“ ... በአሜሪካ የመጀመሪያው የግርማዊነት ልዩ መልዕክተኛና ባለሙሉ ሥልጣን ሚኒስትር ሆኜ የተሾምኩበትን የክብር ደብዳቤ፤ እ.ኤ.አ ታህሣሥ 20 ቀን 1943 ዓ.ም ለፕሬዚዳንት ፍራንክሊን ሩዝቤልት በዋይት ሰጠው ቤተመንግሥት ሳቀርብ፤ ክቡርነታቸው ስለ ግርማዊነትም ታላቅ መሪነትና ስለ ኢትዮጵያ ሕዝብ ጀግንነት የተናገሩት ቃል እጅግ የሚያስደስት ነበር። ...

የፋሽስት ጠላት ኢትዮጵያን በግፍ በወረረ ጊዜ፤ ግርማዊነትም መጀመሪያ በጦር ሜዳ ራስም ተካፋይ ሆነው የፈጸሙትን ተጋድሎ፤ ቀጥሎም በገራሽ የዓለም መንግሥታት ጉባኤ ላይ በመገኘት፤ ያደረጉትን የዓለምን ሕዝብ መንፈስ የሚቀሰቅስ ንግግር፤ ፕሬዚዳንት ሩዝቤልት በአድናቆት ያስታውሳሉ። እንዲሁም፤ ግርማዊነትም ተስፋ ሳይቆርጥ መራራ የሆነውን የሰደት ሕይወት አሳልፈው አገርዎንና ሕዝብዎን ነጻ ለማውጣት በመቻልም፤ ታሪክ ከፍተኛውን ሥፍራ እንደሚያዘጋጅልዎ ፕሬዚዳንት ሩዝቤልት ከልባቸው ያምናሉ። ...

በኢትዮጵያና በአሜሪካ ሕዝብ መካከል ያለውን የወዳጅነት መተሳሰብ ከጠቀሱ በኋላ፤ ፕሬዚዳንት ሩዝቤልት እስካሁን ድረስ ከግርማዊነትም ጋር ተገናኝተው ስለ አገሮቻችን ሆነ ስለ ዓለም ሰላም ጉዳይ ለመነጋገር ዕድሉ ሳይገጥማቸው በመቆየታቸው እጅግ ማዘናቸውን በጋለ መንፈስ ገልጠውልኛል። ለምሳሌም ባለፈው ጊዜ ክቡርነታቸው በኢትዮጵያ አካባቢ በነበሩበት ሰዎን፤ ግርማዊነትምን ለማየት ይችሉ እንደነበረ ካስታወሱ በኋላ፤ ወደፊት ለግርማዊነትምና ለፕሬዚዳንቱ የሚያመች ጊዜ ሲያጋጥም፤ ቋንቋ ወደ አሜሪካ መጥተው የአፊሲያል ጉብኝት እንዲያደርጉና በሰፊው ለመነጋገር እንደምትችሉ፤ ፕሬዚዳንት ሩዝቤልት ጥልቅ ምኞታቸውንና ፍላጎታቸውን ገልጠውልኛል። ...

እኔም፤ የፕሬዚዳንቱን ንግግር በጥንቃቄ ካዳመጥኩ በኋላ፤ የክቡርነታቸውን መልካም አስተያየትና ያቀረቡትንም ታላቅ ሐሳብ፤ ለግርማዊነትም

በፍጥነት በራገሬ እንደማቀርብ አረጋግጫላቸዋለሁ። ፕሬዚዳንቱ በዋይት ሰውስ ቤተመንግሥታቸው እኔን ተቀብለው ይህንን ንግግር ባደረጉበት ጊዜ፤ በዋሽንግተን የግርማዊነት ለጋሲዮን አንደኛ ጸሐፊ የሆኑት አቶ ጌታሁን ተሰማ፤ ከእኔው ጋር አብረውኝ መገኘታቸውን ለግርማዊነትም በታላቅ ትሕትና እገልጻለሁ። ... ”

ፊርማ ኤፍሬም ተወልደመድህን
የግርማዊነትም ታማኝ አገልጋይ

ጃንሆይ ይህ የብላታ ኤፍሬም ራገር በቫሊዝ ዲፕሎማቲክ ደርሷቸው ሲያነቡት፤ ከፍ ያለ ደስታ ይሰማቸዋል። ወዲያውም የራገሩ ኮፒ ለጸሐፊ ትዕዛዝ ወልደጊዮርጊስና ለአቶ አክሊሉ ሀብተወልድ በቶሎ ተልኮላቸው፤ በመንግሥቱ ጠዋት በ፪ ሰዓት ገነተ ልዑል ቤተመንግሥት መጥተው ንግግር እንዲደረግበት የጃንሆይ ትዕዛዝ ይተላለፍላቸዋል። በቀጠሮው ሰዓት ጃንሆይ የሚከተለውን ተናግረው ሁለቱ ሚኒስትሮች ስለ ጉዳዩ አስተያየታቸውን እንዲሰጡ ይጠይቃሉ። “ ... ኤፍሬም ከዋሽንግተን የላከልንን ደብዳቤ ኮፒው ደርሷችሁ እንዳነበባችሁት፤ ፕሬዚዳንት ሩዝቬልት እስከ ዛሬ ድረስ ከእኛ ጋር ተገናኝተው ባለመነጋገራችን፤ በጣም ማዘናቸውንና አሁንም እኛ ወደ አሜሪካ በአፊሊየል ጉብኝት ሔደን፤ ስለ ራሳችን ግንኙነትና ስለ ዓለምም ሰላም ጉዳይ እንድንነጋገር እንፈልጋለን ብለውታል። ኤፍሬምም ይህንን የፕሬዚዳንቱን ሐሳብ ለእኛ በፍጥነት እንደሚያቀርብላቸው ስለነገራቸው፤ በዚህ ጉዳይ የምንሰጠው መልስ በምን አኳኒን መዘጋጀት እንዳለበት ሐሳብ እንድታቀርቡ የጠራናችሁ ስለሆነ፤ መጀመሪያ ወልደጊዮርጊስ ተናገር! ... ” አሉ። ወልደጊዮርጊስ ደግሞ በበኩላቸው፤ በመጀመሪያ የውጭ ጉዳይ ኃላፊው አቶ አክሊሉ እንዲናገሩ አሳሰቡ።

“ ... ብላታ ኤፍሬም ያቀረቡት ራገር መልካም ዜና የሚያበሥር ነው። ይሁን እንጂ፤ ፕሬዚዳንት ሩዝቬልት ከጃንሆይ ጋር ለመገናኘት ያላቸውን ፍላጎት ለብላታ ኤፍሬም በመግለጻቸው፤ ከግርማዊነትም መልስ አይጠበቅም። ብላታ ኤፍሬም ግን በዚህ ከፕሬዚዳንቱ በተነገረው ቃል መሠረት፤ ከውጭ ጉዳይ ሚኒስቴር ጋር እየተነጋገሩ አስፈላጊው የአፊሊየል ጥሪ ለግርማዊነትም እንዲደርስ ማድረግ አለባቸው ... ” ጸሐፊ ትዕዛዝ ወዲያው ቀጠል አደረጉና፤ “ ... አሁን አቶ አክሊሉ እንዳለው ብላታ ኤፍሬም ለጃንሆይ ያቀረበው ራገር በጣም የሚያስደስት ነው። ሆኖም ግርማዊነትም አሜሪካን በአፊሊየል እንዲጎብኙ ጥሪው እስከሚደርስም ጉዳዩ በምስጢር ተይዞ መቆየት አለበት። አለበለዚያ ወዳጆቻችን እንግሊዞች በመሐል ገብተው ሊያደናቅፉብን ይችላሉ ... ” የሚል አስተያየት ሰነዘሩ። ቀጥሎም አቶ አክሊሉ የሚከተለውን ተናገሩ። “ ... ጃንሆይ እንደሚያስታውሱት፤ ከዛሬ ስድስት ወር በፊት፤ አቶ ይልማ ዴሬሣ በዋይት ሰውስ ፕሬዚዳንት ሩዝቬልትን ባነጋገረ ጊዜ፤ የኢትዮጵያ ንጉሠ ነገሥት ከአሜሪካው መሪ ጋር ለመገናኘት በጣም ያሰቡበት ጉዳይ መሆኑን አስረድቷል። ይልማ በዚህ ብቻ አልቆመም። ከውጭ ጉዳይ ሚኒስትሩ ከሚስተር ሑል (Hull) ጋር በሰፊው ተነጋግሮ ተስፋ ያለው መልስ አግኝቶ ነበር። አሁንም፤ ፕሬዚዳንት ሩዝቬልት ለብላታ ኤፍሬም በሹመት ደብዳቤ ማቅረቢያ ፕሮግራም ላይ የነገራቸው፤ በዚህ በይልማ ሚሲዮን ጊዜ የተጀመረውን ንግግር በመቀጠል እንጂ፤ በድንገት አዲስ ነገር ተፈጥሮ አይደለም። ስለዚህ ቀደም ብዬ እንዳሳሰብኩት፤ ከእንግዲህ ወዲህ መደረግ ያለበት ብላታ ኤፍሬም ከፕሬዚዳንት ሩዝቬልት በተነገረው ቃል መሠረት በተቻለ ፍጥነት የጥሪው ደብዳቤ ለግርማዊነትም እንዲደርስ ከውጭ ጉዳይ ሚኒስቴር እየተነጋገሩ ማስፈጸም ብቻ ነው ... ” አሉ።



ብላታ ኤፍሬም ተወልደመድኅን

በአሜሪካ የመጀመሪያው የኢትዮጵያ ባለሙሉ ሥልጣን ሚኒስትርና ልዩ መልዕክተኛ
(Dec. 1943)

ጃንሆይ! የጽሕፈትና የውጭ ጉዳይ ሚኒስትሮቻቸው በተናገሩት አልተደሰቱም። ከሁለቱም የተገለጸላቸው አስተያየት፤ የኤፍሬም ተወልደመድህንን ጥረት የሚያቃልል መስሎ ታያቸው። ከልዩ ልዩ አገር የሚደርሰው የቫሊዝ ዲፕሎማቲክ የሚከፈተው በአምሳሌ ገነት ጽሕፈት ቤታቸው ስለሆነ፤ ጃንሆይ በመጀመሪያ የብላታ ኤፍሬምን ራፖር አንብበው የተረዱት፤ ፕሬዚዳንት ሩዝቬልት ቀዳማዊ ኃይለሥላሴ አሜሪካ መጥተው እንዲያገኛቸው መፈለጋቸውን ለባለሙሉ ሥልጣን ሚኒስትራቸው ስለገለጹ፤ ንጉሠ ነገሥቱ ሐሳቡን በደስታ ለመቀበላቸው በቶሎ መልስ መስጠት የሚጠበቅባቸው መሰላቸው ነው። በተጨማሪም በአሜሪካ ልዩ መልዕክተኛቸው ብላታ ኤፍሬም፤ ይህንን ፕሬዚዳንት ሩዝቬልት የገለጹትን መልካም አስተያየት ለማስገኘት በብዙ ደክመውበታል የሚል ዕምነት አድርገዋል። አክሊሉ ሀብተወልድ ደግሞ፤ የዚህ ሥራ ውጤት ከስድስት ወር በፊት በይጭ ዴጌሃ የተደረገው ጥረት ነው በማለት ብላታ ኤፍሬምን ነፃ አወጧቸው። የወልደጊዮርጊስም አስተያየት ወደ አክሊሉ ሐሳብ የሚያመዝን ሆኖ ስለታያቸው፤ የራሳቸውን አቋም በመመርኮዝ፤ ጃንሆይ የሚከተለውን መምሪያ ሰጡ።

“ ... ሁለታችሁም የተናገራችሁትን አዳምጠናል። ሆኖም የኤፍሬም ሥራ በቀላሉ የሚገመት ስላልሆነ፤ ከፕሬዚዳንት ሩዝቬልት ጋር ስለሚኖረን ግንኙነት እኛው ራሳችን በቀጥታ መምሪያ እየሰጠነው ጉዳዩን ተከታትሎ እንዲያስፈጽም እናደርጋለን። ለጊዜው እናንተ በዚህ በኩል ያለውን ጉዳይ ሌላ ትዕዛዝ እስክንሰጣችሁ ድረስ ለእኛ ተውት ... ” ብለው አሰናበቷቸው። ይህ የጃንሆይ ውሳኔ ከተሰጠበት እ.ኤ.አ ከጥር 1944 ዓ.ም ጀምሮ፤ ለብዙ ወራት የብላታ ኤፍሬም ተወልደመድህን መንፈስ በጭንቅና በሐሳብ የተወጠረ ነበር። ከገነተ ልዑል ቤተመንግሥት በኩድ ቴሌግራም እየተከታተለ የሚደርሳቸውን የጃንሆይ መልዕክት ከብዛቱ የተነሣ አስቸኳይና ጊዜ ሰጭውን እየለዩ ለመሥራት ከፍ ያለ ችግር ሆነባቸው።

ክቡር ብላታ፤ በካዲላክ አውቶሞቢላቸው ላይ የኢትዮጵያን ሰንደቅ ዓላማ እያውሰበሉት፤ ሳያቋርጡ ስቴት ዴፓርትመንት (ውጭ ጉዳይ ሚኒስቴር) በመሄድ፤ አንድ ጊዜ የአፍሪካውን ክፍል ኃላፊ፤ ሌላ ጊዜ የፖለቲካውን ጉዳይ ዲሬክተር፤ አልፎ አልፎም የውጭ ጉዳይ ረዳት ሚኒስትሩን በቀጠሮ እያገኙ፤ የኢትዮጵያ ንጉሠ ነገሥት ወደ አሜሪካ መጥተው ከፕሬዚዳንት ሩዝቬልት ጋር ለመነጋገር ቀጠሮ እንዲወሰንና የአፈሲያል ጥሪውም ለጃንሆይ እንዲላክ ሲያመለክቱ ከረሙ። የአሜሪካ ስቴት ዴፓርትመንት ኃላፊዎችም፤ የኢትዮጵያን ባለሙሉ ሥልጣን ሚኒስትር በወግ እየተቀበሉ፤ አንድ ጊዜ ጉዳዩ እየተጠና ነው፤ ሌላ ጊዜ ደግሞ፤ የፕሬዚዳንቱ አገዥና በዓለም ጦርነት ምክንያት በሙሉ ተይዞ ክፍት ቦታ በማጣት ስለሆነ፤ እጣችሁ ጥቂት ታገሡን እያሉ በመደለል ይሸጃቸው ነበር።

ይህንን ከስቴት ዴፓርትመንት በተለያየ መልክ የሚሰጣቸውን መልስ፤ ብላታ ኤፍሬም እያከታተሉ ለጃንሆይ ሪፖርታቸውን ከመላክ ባያቋርጡም፤ ንጉሠ ነገሥቱ ምክንያቶቹን ተረድተው በትዕግሥት መጠበቅ አልቻሉም። አንድ ቀን፤ ከገነተ ልዑል ቤተመንግሥት የተላከ ልዩ መልዕክት ለባለሙሉ ሥልጣን ሚኒስትሩ ደረሰ። ቃሉም የሚከተለው ነበር።
 ከግርማዊ ጃንሆይ!
 ይድረስ ለብላታ ኤፍሬም ተወልደመድህን!

“ ... ፕሬዚዳንት ሩዝቬልት እስከ ዛሬ ድረስ ከእኛ ጋር ተገናኝተው ለመነጋገር ባለመቻላቸው ማዘናቸውንና አሁንም እኛ ወደ አሜሪካ መጥተን እንድናገኛቸው አጥብቀው ያሰቡበት መሆኑን ከነገርከን ብዙ ወራቶች አለፉ። አንተ እንደነገርከን! እሳቸው ከሐሳባቸው አንቅተው የጠየቁትን! የውጭ ጉዳይ ሚኒስትራቸው በየጊዜው ምክንያት እየደረደረ ቀን ቀጠሮውን የሚያዘገየው ለምን እንደሆነ አልገባንም። እኛ እንደተረዳነው! ፕሬዚዳንቱ ሐሳባቸውን የገለጡት ለአንተ ስለሆነ! ይህንኑ መሠረት ይዘህ በዋይት ሐውስ ቢሮአቸው ካሉት ረዳቶቻቸው ጋር በመነጋገር! ጉዳዩን ማስወሰን ያለብህ አንተ ነህ። ከዚህ ቀደም እንደነገርንህ! የኛ ከፕሬዚዳንት ሩዝቬልት ጋር ተገናኝቶ መነጋገር ለአገራችን ለኢትዮጵያ ሰጣም ታላቅ ነገር መሆኑን እንዳትዘነጋው! ... ”

ይህንን ከንጉሠ ነገሥቱ የተላከላቸውን መጻፊያ በታዘዘው መልክ ለመፈጸም ብላታ ኤፍሬምን በጣም ከበዳቸው። ወዲያው የኢትዮጵያ ለጋሲያን አንደኛ ጸሐፊ የሆኑትን ዲፕሎማት ከቢሮአቸው ጠርተው ምን ማድረግ እንደሚሻል ምክር ጠየቁቸው። አንደኛው ጸሐፊ አቶ ጌታሁን ተሰማ የሚከተለውን አስተያየት ገለጹላቸው። “ ... መቸም ላለፈ ክረምት ቤት አይሠራለትም እንደሚባለው! ለአለፈ ስሕተትም መጠገኛውን ማግኘት ቀላል አይደለም። ፕሬዚዳንት ሩዝቬልት የርስዎን የሹመት ደብዳቤ ሲቀበሉ እኔም ተገኝቼ ስለነበረ! ያደረጉት ንግግር የዲፕሎማሲ ቃላት እንጂ፤ አንድ የተወሰነ ሐሳብ እንዲፈጸም የሰጡት መግለጫ ሆኖ የሚቆጠር አልነበረም። ከዚህ ንግግር በኋላ ሪፖርቱን ተቻኩሎ ለጃንሆይ ከመላክ በፊት፤ የአሜሪካ ፕሬዚዳንት ከኢትዮጵያ ንጉሠ ነገሥት ጋር ለመገናኘት እንዲችሉ ምን ማድረግ እንደሚያስፈልገው! ከዋይት ሐውስና ከስቴት ዴፓርትመንት ተነጋግሮ ማጣራት ይገባ ነበር። ይህ ሳይደረግ ሪፖርቱ ቀድሞ ለጃንሆይ ደረሰ። እኔ የጽሕፈት ሚኒስቴር ዋና ዲሬክተር ሆኜ ጃንሆይን እንደአየኋቸው! አንድ ነገር ከያዙ እስከ መጨረሻው ግብ ድረስ መከታተላቸውን አያቋርጡም። ስለዚህም! ለወደፊቱ የሚቻለውንና የማይቻለውን በግልጽ እየለየን ብንነግራቸው ይሻላል እንጂ፤ የሚያስደስተውን ብቻ እየመረጥን ራፖር ማቅረቡ አንድ ቀን መጥፎ ስሕተት ላይ እንደሚጥለን ማወቅ አለብን። አሁን እርስዎን ላጋጠመዎ ችግር በእኔ በኩል አንድ ሐሳብ መስጠት እፈልጋለሁ።

“ ... ጃንሆይና ፕሬዚዳንት ሩዝቬልት በአሜሪካም ሆነ ወይም በአንድ ሌላ አገር በሚያመች ጊዜ ስለሚገናኙበት ጉዳይ፤ የስቴት ዴፓርትመንትና የዋይት ሐውስ ባለሥልጣኖች ተሰብስበው ለመነጋገር ማቀዳቸውን እርስዎ እንዲያውቁት ተነግሮዎታል። እርስዎ ግን በዚህ ጉዳይ ላይ ለጃንሆይ ሪፖርት አላኩም። ስለዚህ! ጅኛ! የሁለቱ ክፍል ኃላፊዎች ተሰብስበው እስከሚነጋገሩና የሚያቀርቡትም ሐሳብ እስከሚጸድቅ ድረስ! ጊዜ የሚወስድ መሆኑን ለጃንሆይ ማስረዳት ያስፈልጋል። ጅኛ! ደግሞ በተጨማሪ ጃንሆይን ማሳሰብ ያለብዎት! ግርማዊነታቸው ከፕሬዚዳንቱ ጋር ሲገናኙ! በምንና በምን ጉዳዮች ላይ ለመነጋገር እንደሚፈልጉ አገገንዳቸው ተዘጋጅቶ እንዲላክልዎ መጠየቅ የተገባ ይሆናል። ስለ አገራችን አሠራር ሁላችንም እንደምናውቀው! ይህን የመሰለውን የመሪዎች መነጋገሪያ አገገንዳ ለማዘጋጀት ልምዱ ስለሌለ! ረዥም ጊዜ ይጠይቃል። ይህ ጉዳይ ተጠናቆ እስከሚላክልዎ ድረስ! እርስዎም ከገንተ ልዑል ቤተመንግሥት ከሚደርስዎ የኮድ ጉርፍ ጥቂት ጊዜ እፎይ ይላሉ ... ”

ይህ ከዚህ በላይ የታየውን ከአንደኛ ጸሐፊው የቀረበውን ሐሳብ ብላታ ኤፍሬም በደስታ ከተቀበሉ በኋላ፤ በራሳቸው ብዕር ኮዱን አዘጋጅተው የሚከተለውን ቃል ለግርማዊ ንጉሠ ነገሥት አስተላለፉ።

ለግርማዊ ጳጳሆይ፤

“ ... ከግርማዊነትም በተላለፈልኝ ትዕዛዝ መሠረት፤ ጉዳያችን በተቻለ ፍጥነት እንዲፈጸም የዋይት ሐውስን ቤተመንግሥት፣ ኃላፊዎች ከማትጋት አላቋረጥኩም። አሁን በመጨረሻው እንደተነገረኝ፤ የዋይት ሐውስ ቤተመንግሥትና የውጭ ጉዳይ ሚኒስቴር ዋና ዋና ባለሥልጣኖች የጋራ ስብሰባ አድርገው፤ ግርማዊ ጳጳሆይና ፕሬዚዳንት ሩዝቬልት ስለሚገናኙበት ቀንና ቦታ በማጥናት ሐሳብ እንዲያቀርቡ ታዘዋል። ግርማዊነትም እንደሚገምተው እነዚህ ሰዎች ተሰብስበው እስከሚያጠኑና ከዚያም የጥናታቸው ውጤት ለበላይ ቀርቦ እስከሚጸድቅ ድረስ፤ ጥቂት ጊዜ መጠየቁ የማይቀር ይመስለኛል። በተጨማሪ የሚታሰብበት ሌላው ትልቁ ጉዳይ፤ የኢትዮጵያ ንጉሠ ነገሥትና የአሜሪካው ፕሬዚዳንት ሲገናኙ፤ ግርማዊነትም ከፕሬዚዳንት ሩዝቬልት ጋር ለመነጋገር የሚፈልጓቸውን ዋና ዋና ቁም ነገሮች አዠንዳ ላይ ማዘጋጀት አስፈላጊ ስለሆነ፤ ተጠንቶ እንዲቀርብለት የፖለቲካው ሹም የጠየቀኝ መሆኑን በታላቅ ትሕትና አመለክታለሁ።

ፊርማ ኤፍሬም ተወልደመድህን
የግርማዊነትም ታማኝ አገልጋይ

ክቡር ብላታ፤ ከዚህ በላይ የተገለጸውን መልዕክት ወደ አዲስ አበባ ካስተላለፉ በኋላ፤ የሰላም ዕንቅልፍ በማግኘታቸው በጣም ደስ ብሏቸው ነበር። ምን ይሆናል? ይህ ሰላምና ደስታ ከሁለት ሳምንት በላይ ሊቆይላቸው አልቻለም። ጳጳሆይ ከብላታ ኤፍሬም በተጠየቀው መሠረት፤ የውጭ ጉዳይ ሚኒስቴራቸውን ሌት ተቀን በማሠራት፤ ከፕሬዚዳንት ሩዝቬልት ጋር የሚነጋገሩባቸውን ዋና ዋና ጉዳዮች ዘርዘረው ለባለሙሉ ሥልጣን ሚኒስትራቸው ላኩላቸው።

ከግርማዊ ጳጳሆይ፤

ይድረስ ከብላታ ኤፍሬም ተወልደመድህን
ዋሽንግተን ዲ.ሲ፤

“ ... ከፕሬዚዳንት ሩዝቬልት ጋር በምንገናኝበት ጊዜ፤ በእኛ በኩል ፕሬዚዳንቱን የምናነጋግራቸው በምንና ምን ጉዳዮች ላይ መሆኑን እንድናስታውቅ ተጠይቄያለሁ ስላልክ፤ ይኸው ዝርዝር ከዚህ ጋር ተያይዞ እንዲደርስህ አድርገናል። ይህ ዝርዝር ጉዳይ እኛና ፕሬዚዳንቱ ተገናኝተን እስከምንነጋገርበት ጊዜ ድረስ፤ በብርቱ ምሥጢር ተጠብቆ እንዲቆይ ማድረግ አለብህ። እንደዚሁም፤ የፖለቲካው ኃላፊ የእኛን በኩል አዘጋጅተን እንድንሰጥ እንደጠየቀህ ሁሉ፤ አንተም ፕሬዚዳንት ሩዝቬልት ከእኛ ጋር ለመነጋገር የሚያስገባቸው ዋና ዋና ጉዳዮች ምንና ምን መሆናቸውን ጠይቀህ እንድትልክልን ይሁን! ... ”

ባለሙሉ ሥልጣን ሚኒስትሩ ያልጠበቁት ድንጋጤ ደረሰባቸው። በመጀመሪያ፤ ጳጳሆይ ከፕሬዚዳንት ሩዝቬልት ጋር የሚነጋገሩባቸው ጉዳዮች እንደዚህ እጅግ አስቸኳይ በሆነ መንገድ ተዘጋጅቶ ይመጣል ብለው አልጠበቁም

ነበር። ከዚህ ጋር የተያያዘው ትልቁ አስደንጋጭ ትዕዛዝ ደግሞ፤ ፕሬዚዳንት ሩዝቬልት ከጃንሆይ ጋር የሚነጋገሩባቸውን ጉዳዮች በቅድሚያ እንዲያስታውቁ ይጠየቅ! መባሉ ነው። ይህ እንዴት ይቻላል? በማለት በጣም ተጨነቁ። ሌሊቱን በሙሉ እንቅልፍ አጥተው ሲነጋባቸው፤ እዚህ ጣጣ ውስጥ የጨመረኝ ዋና ጸሐፊው አቶ ጌታሁን ተሰማ ነው ብለው አዘኑ። ጌታሁን የዚህን “አጀንዳ” ጉዳይ ባያመጣብኝ ኖሮ ይህን ዓይነቱ አስቸጋሪ ትዕዛዝ አይወድቅብኝም ነበር።

አሁን ያለኝ አንድ መንገድ ብቻ ነው። ለዚያ ለወዳጅ ሰልጅ አክሲሉ ሀብተወልድ ችግራን ገልጬ በግል ደብዳቤ ላመልክተውና እሱ በቅንነቱ የሚችለውን ያድርግልኝ! ሌላ የማምነው ወዳጅ የለኝም። አክሲሉ ተማግቶ ሊያድነኝ ካልቻለ፤ የጃንሆይ የሽረት ደብዳቤ እስኪደርሰኝ ድረስ ከቢሮዬ አልነቃነቅም። ውጭ ጉዳይ ሚኒስቴርም እየሄድኩ ማንንም አላስቸግርም የሚል ውሳኔ ካደረጉ በኋላ፤ ለኢትዮጵያ ውጭ ጉዳይ ም/ሚኒስትር የሚከተለውን ጽፈው ላኩ።

ወዳጅ የማስብሀ ልጅ አክሲሉ!

በጤናህ ደህና ነህልኝ ብዬ ተስፋ እያደረግኩ፤ የደረሰብኝን ችግር አመለክትሃለሁ። አንተም በማውቀው ደግነትህ የሚቻለውን ሁሉ በማድረግ ከጃንሆይ እንደምታስታርቀኝ ከልቤ አምንሃለሁ። እኔ በረጅሙ የአገልግሎት ዘመኔ ጃንሆይን ዋሽቻቸው አላውቅም። እንደምታውቀው በዚህ በፕሬዚዳንት ሩዝቬልትና በጃንሆይ ግንኙነት ጉዳይ የገባሁበት ጣጣ፤ ሕይወቴን ሰላም አሳጥቶታል። ጠቀትና ማታ ከጃንሆይ የሚደርሰኝ ትዕዛዝ፤ ... ታዲያስ! የእኛና የፕሬዚዳንቱ ቀጠሮ በምን ተወሰነ? ... ትናንት ምን ሠርተህ ዋልክ? ዛሬስ ምን ታደርጋለህ? ... የሚል ስለሆነ፤ ጭንቀቴን ለዋናው ጸሐፊ ለአቶ ጌታሁን አማክርኩት። እሱም ጥቂት አስቦ፤ ፋታ ለማግኘት ከፈለጉ ጃንሆይ ከፕሬዚዳንቱ ጋር የሚነጋገሩባቸው ጉዳዮች ተዘርዝረው እንዲቀርቡ ከፖለቲካው ሹም ተጠይቋል ብለው ይጻፉ አለኝ። ይህም ሲሆን፤ ጉዳዩ ተጠንቶ ከአዲስ አበባ ወደ ዋሽንግተን እስኪላክ ድረስ ረጅም ጊዜ ስለሚወስድ፤ ምናልባትም በዚህ መካከል የሁለቱ መሪዎች መገናኛ ቀጠሮ ይወሰንና ይገለገሉታል ብሎ መክረኝ። በዚህ ምክር መሠረት ጥያቄውን ጽፎ አስተላለፍኩ። ነገር ግን ባለሰብኩት መንገድ ሁለት ሳምንት ባልሞላ ጊዜ ውስጥ፤ የጃንሆይ አጀንዳ ተዘጋጅቶ ደረሰኝ። ትልቁ ችግሩ የጠየቅኩት በጣም ፈጥኖ ስለደረሰኝ ብቻ አይደለም። ከዚህ ጋር የተላከልኝ ትዕዛዝ፤ “ ... ፕሬዚዳንቱ ከጃንሆይ ጋር ስለሚነጋገሩበት ጉዳይ ጠይቀህ እንድታቀርብ ... ” የሚል በመሆኑ ነው። እንደምታየው ከሁሉም አስጨናቂው ነገር ይኸ ነው። ጉዳይ ያላቸው ጃንሆይ ሆነው ሳለ፤ እንዴት ተደርጉ ፕሬዚዳንቱ መነጋገር የሚፈልጉትን አስቀድመው ያመልክቱ ተብሎ ይጠየቃል? ለስቴት ዴፓርትመንት ሆነ ለዋይት ሰውስ ይህን ጥያቄ ማቅረብ አልችልም። በሌላ በኩል ደግሞ፤ እኔ ነገሩን በልቤ ይገፍ ዝም ብል፤ ጃንሆይ መልሱ ሲዘገይባቸው አዲስ አበባ ያለውን የአሜሪካን ሚኒስትር የጠየቁትስ እንደሆነ? ብዬ በጣም ሠጋሁ። ስለዚህ፤ የሠራሁትን እውነቱንም ሁሉንም ምንም ሳልቀንስ ምንም ሳልጨምር ሰአንተ ለማምንህ ወዳጅ ልንገርህና ከጉዳዩ አውጣኝ ብዬ እለምንሃለሁ። ታስታውሰው ይሆን? ... አንተ ፓሪስ ተማሪ ሆነህ እኔ ቆንስል ሆኜ ከወንድምህ ከክቡር አቶ መኩንን ጋር ግጭት ገጥሞኝ፤ አንተ ደብዳቤ ጽፈህ እንዳስታረቅክኝ ? ... እኔ ውለታህን አልረሃሁትም። አሁንም ለጃንሆይ አንተ ትደርስልኛለህ ብዬ እተማመንብሃለሁ። የቅን ሰዎች አምላክ ይጠብቅሁ።

ብላታ ኤፍሬም ለአቶ አክሊሉ የጻፉትን የግል ደብዳቤ አጋጣሚ ሆኖ በአንድ ወደ አዲስ አበባ በቀጥታ በሚጓዝ አሜሪካዊ ዲፕሎማት በኩል ከላኩ በኋላ መልሱን በመጠባበቅ ላይ እንዳሉ፤ ከስቴት ዴፓርትመንት (ከውጭ ጉዳይ ሚኒስትር) ስልክ ተደውሉ፤ ረዳት ሚኒስትሩ በገታው ጠዋት በአራት ሰዓት ሲያያቸው እንደሚፈልግ ተነገራቸው። ብላታ የተሰጣቸውን ቀጠሮ በደስታ ከተቀበሉ በኋላ፤ ጊዜው ደርሶ ለምን ጉዳይ እንደሆነ እስከሚረዱት ድረስ መጨነቃቸውና ማሰባቸው አልቀረም ነበር። በአንድ በኩል መንፈሳቸው ከሐሳብ መለየት ባይችሉም፤ ምንም ቢሆን የውጭ ጉዳይ ረዳት ሚኒስትሩ ደስ ለሚያሰኝ ነገር ካልሆነ በስተቀር፤ ራሱ ደውሎ እንዲህ በቶሎ አይጠራኝም ነበር፤ በሚል አስተሳሰብ ራሳቸውን በራሳቸው ሲያጽናኑ አደሩ።

በማግሥቱ ጠዋት፤ ያች የቀጠሮ ሰዓት እንደምንም ደረሰች። ለወትሮው ባለሙሉ ሥልጣን ሚኒስትሩ ውጭ ጉዳይ ሚኒስትቴር ሲጠራ፤ ከዋናው ጸሐፊ ጋር አብሮ ይሔድ ነበር። አሁን ግን ብላታ፤ በምክትላቸው ዲፕሎማት ላይ አግባብ የሌለው ቅሬታ በማሳደራቸው፤ ብቻቸውን መሔድን መረጡ። ከረዳት ሚኒስትሩ ቢሮ ሲገቡ፤ አቀባበሉ ከልማዱ የበለጠ የጋለ ሆነባቸው። እንደዚህም ከሆነ ያለ ጥርጥር ለመልካም ዜና ነው የተጠራሁት ብለው ማሰብ ጀመሩ። በንግግሩ ሰዓት ረዳት ሚኒስትሩ አጠገቡ የአፍሪካው ክፍል ኃላፊ እንዲገኝ አድርገዋል። ብላታ ምክትላቸውን ትተው ብቻቸውን በመምጣታቸው ኋላ ቆሜቸው። ረዳት ሚኒስትሩ የኢትዮጵያን የዲፕሎማቲክ ሚሲዮን መሪ ለምን እንደጠራቸው ሲናገር፤ ቀዳማዊ ኃይለሥላሴና ፕሬዚዳንት ሩዝፌልት ስለሚገናኙበት ጉዳይ መሆኑን በቅድሚያ ካስታወቀ በኋላ፤ የሚከተለውን አስረዳቸው።

" ... የአገሮቻችን መሪዎች የኢትዮጵያ ንጉሠ ነገሥትና የዩናይትድ ስቴትስ ፕሬዚዳንት ተገናኝተው ለመተዋወቅና በጋራ ጉዳዮቻቸውም ላይ ሐሳብ ለመለዋወጥ ተመሳሳይ ስሜታቸውንና ፍላጎታቸውን እንደገለጡ፤ ሁላችንም እናውቃለን። የመሪዎቻችንን ሐሳብ ለመፈጸም ሁላችንም በየበኩላችን የተቻለንን ያህል ጥረት ማድረጋችን አልቀረም ነበር። ነገር ግን ዛሬ የአለንበት ዓለም የመከራ እንጂ፤ የሰላም መሆን አልቻለም። በዚህም ምክንያት ፕሬዚዳንት ሩዝፌልት ሰላምን እንዲያስገኙ፤ ከመላው ዓለም ሕዝብ የተጣለባቸው አደራና ኃላፊነት ፋታ የሚሰጣቸው አልሆነም። በዓለም ላይ የሚካሄደውን ጦርነት በየዕለቱ ብቻ ሳይሆን፤ በየሰዓቱ መከታተልና እርምጃ መውሰድ ግዴታቸው ሆኗል። ስለዚህ፤ የዓለምን ሕዝብ ሰላም የነሣው ይህ ክፉ ጦርነት እስኪበርድና የሰላም ሕይወት ጉዳና እስኪከፈት ድረስ፤ የወዳጅ አገሮችን የእርስ በእርስ ግንኙነት ጉዳይ ለመከታተል የሥራው ውጥረት ጊዜ አልሰጣቸውም።

ከጥቂት ወራት በፊት ፕሬዚዳንቱ ለርስዎ እንደገለጹልዎ፤ ከቀዳማዊ ኃይለሥላሴ ጋር በዋሽንግተን ወይም በሌላ ቦታ ለመገናኘት ፕሬዚዳንት ሩዝፌልት መልካም ፍላጎት ቢኖራቸውም፤ በዚህ በተፋፋመው የጦርነት ሰዓት ለመፈጸም የሚመቻቸው አልሆነም። ይሁን እንጂ፤ እኛ የውጭ ጉዳይና የዋይት ሐውስ ኃላፊዎች እንደምናስበው፤ ሲሆን በዚህ በአለንበት ዓመት በ1944 ዓ.ም መጨረሻ ላይ፤ ቢበዛ ደግሞ በመጭው 1945 ዓ.ም መጀመሪያ ላይ፤ ሁለቱ መሪዎቻችን የሚገናኙበትን መንገድ ለማዘጋጀት እንደምንችል ሙሉ ተስፋ አድርገናል። ስለዚህ፤ ዛሬ እርስዎን ጦርቼ ለማነጋገር የፈለግኩት፤ ይህንን ጊዜው የፈጠረብንን ችግር በጥልቀት በማየት፤ ከፍ ካለ ይቅርታ ጋር ለንጉሠ ነገሥት ኃይለሥላሴና ለመንግሥታቸው እንዲያስረዱልን ነው። በአዲስ አበባ ያለውም የርስዎ አቻ

ሚኒስትር ካልድዌል፤ በዚህ ጉዳይ ላይ የደረሰንበትን ሁኔታ እንዲያውቀውና እሱም በበኩሉ አስፈላጊውን እንዲያከናውን መምሪያውን እንልክለታለን። በመጨረሻም እርስዎ ባለሙሉ ሥልጣን ሚኒስትሩና አንደኛው ጸሐፊ ሚስተር ተሰማ (ጌታሁን ተሰማ) ከስቴት ዴፓርትመንት ጋር ለምታደርጉት ቅንነትና ትጋት ለተመላበት የዲፕሎማቲክ ጥረት፤ ከፍ ያለ ምስጋና እንዳቀርብልዎ ከሚኒስትራችን ከሚስተር ሱል ታዝግለሁ ... " በሚል የዲፕሎማሲ ንግግር ብላታ ኢፍሬምን አሰናብታቸው።

የጃንሆይ ባለሙሉ ሥልጣን ሚኒስትር፤ ከስቴት ዴፓርትመንት ረዳት ሚኒስትር ጋር ተነጋግረው ሲወጡ፤ ለጊዜው ወይም እንደሚሄዱ ግራ ገብቷቸው ነበር። የሰማሁት መልካም ዜና አይደለም። ይህንን ለጃንሆይ ለመጻፍ አቅም ያንሰኛል። ደግሞም ከእኔ በፊት አዲስ አበባ ያለው የአሜሪካ ሚኒስትር ጃንሆይ ዘንድ ቀርቦ ለእኔ የተነገረውን ሁሉ እንሚያስረዳቸው እርግጠኛ ነኝ። ... በማለት፤ ወደ መኖሪያ ቤታቸው ሄደው ዕረፍት ለማድረግ ወሰኑ። በማግሥቱ ዕንቅልፍ በማጣት ሲሰቃዩ አድረው ስለነበረ፤ ሐኪማቸውን ሲያዩት ለአሥራ አምስት ቀን ፀጥ ያለ ዕረፍት ማድረግ አስፈላጊ ነው ብሎ ማስረጃ ጻፈላቸው። ጃንሆይም ብላታ ጤና ማጣቸውን እንደሰሙ፤ ሞራልን ከፍ የሚያደርግ የመልካም ምኞት ቴሌግራም ስለላኩላቸው፤ በጣም ተደስተው ሰነበቱ። ከዚያም የዕረፍት ጊዜያቸውን ፈጽመው እቢርአቸው ሲመለሱ፤ ከአቶ አክሊሉ ሀብተወልድ የተላከ የግል ማስታወሻ ደረሳቸው።

ለክቡር ወዳጆ ብላታ ኢፍሬም፤

የጻፉልኝ ደብዳቤ ደርሶኝ፤ በእኔ በኩል የተቻለውን ሁሉ በማድረግ የተጨነቁበት ጉዳይ እንዲወገድ ተሳክቶልኛል።

እርስዎ በጣም የተጨነቁበትና ጤናም እስከማጣት ያደረሰዎት፤ ለጃንሆይ ውሸት ተናግራያለሁ ብለው ነው። መጀመሪያ እርስዎ ለጃንሆይ የላኳቸውን ማስታወሻዎች ሁሉ እኔ እንደአየኋቸው፤ በምን ጉዳይ ላይ ውሸት እንደተናገሩ መረዳት አልቻልኩም። የተለየ የምርምር ጥናት ማድረግም አስፈላጊ አልመሰለኝም። የሆነ ሆኖ አንድ ነገር አጥብቄ ላሳስብዎት እፈልጋለሁ። " ... በዚህ በዘመናዊው ዓለም፤ አንድ ጥሩ ዲፕሎማት ለአገሩ ጥቅምና ክብር ሲል፤ መዋሸት ይችላል ... " እርስዎም ዋሽቻለሁ የሚሉት ነገር ካለ፤ የዋሹት ለምንወዳት ኢትዮጵያ ነው በማለት መጨነቁንና መታመሙን ማቆም አለብዎት። በእኔ በኩል የዚህ የጃንሆይና የሩዝቬልት ተገናኝቶ መነጋገር ጉዳይ፤ አሁን ባለንበት የጦርነት ዘመን ለመፈጸም በጣም አስቸጋሪ ስለሆነ፤ ሰላም እስኪመለስ ድረስ ብንጠብቅ ይሻላል በማለት ጸሐፊ ትዕዛዝ ባሉበት ለጃንሆይ በሰፊው አስረድቼ፤ ጃንሆይም ተስማምተውልኝ ነበር። እንደ አጋጣሚ እኔ ከጃንሆይ ጋር ከተነጋገርኩ በኋላ፤ የአሜሪካው ሚኒስትር አስቸኳይ ቀጠሮ ጠይቆ ከቤተመንግሥቱ መጣ። እኔም እዚያው እንድንኝ ጃንሆይ አዘዙ። የአሜሪካው ሚኒስትርም፤ የፕሬዚዳንት ሩዝቬልትና የጃንሆይ ግንኙነት ጦርነቱ ጋብ ሲል በያዝነው ዓመት መጨረሻ ላይ ወይም በመጭው ዓመት መጀመሪያ ላይ እንደሚከናወን ከመንግሥቱ የተላከውን መልዕክት አቀረበ። ጃንሆይም አመስግነው አሰናቡት። በመሠረቱ፤ የዚህ የዓለም ጦርነት ላይቃለል ለጃንሆይ ጉዞ የሚመች ስላልሆነ፤ ጥቂት ጊዜ እንዲቆይ መደረጉ በጣም ጥሩ ነው። እንግዲህ፤ እርስዎም

ሰላም ሊያገኙ ይገባል። አሜሪካኖቹ የሚመቸውን ጊዜ መርጠው እስከሚያስታውቁን ድረስ በእርስዎ በኩል የተለየ ጥረት ማድረግ አያስፈልግም።

በዚህ አጋጣሚ ስለ አቶ ጌታሁን ተሰማ ላስረዳዎ የምፈልገው አንድ ነገር አለ። ይህ ሰው አምስቱን ዓመት በአርበኝነት ለአገሩ ነፃነት የተሰቃየ ነው። ነፃነት በተመለሰ ዕለት መጀመሪያ የጽሕፈት፣ ቀጥሎ የአገር ግዛት ዋና ዲሬክተር ሆኖ ከሠራ በኋላ፣ የዋሽንግተን ለጋሲዮናችን እንደኛ ጸሐፊ ሆኖ መመደቡ በጣም የሚያሳዝን ነው። እኛ ጓደኞቹ መኩንን ደስታ፣ ይልማ ዴሬሃና እኔ የባቢኔ አባሎች ስንሆን፣ ጌታሁን በችሎታውም ሆነ በአገር ፍቅር ቢያንስ ከእኛ ደረጃ መለየት አልነበረበትም። በዚህ በእሱ ላይ በደረሰው በደል ማንን ጋላሬ አድርጎ እንደማውግዝ ስም አልጠራም። እርስዎ ግን አቶ ጌታሁን የሰጠኝ አጉል ምክር በሚል መንፈስ ቅሬታ እንደአሳደሩበት ጠቅሰውልኛል። እኔ ጌታሁንን የማውቀው፣ ከልጅነት ጀምሮ በተማሪ ቤት ነው። ተንኮል ምን እንደሆነ አያውቅም። ግን በጣም ጠንካራና ልቦ መሉ የሆነ ጨዋ ሰው ነው። እርስዎም የሰጠውን ምክር ከደብዳቤዎ እንደተረዳሁት፣ ትክክለኛውን የዲፕሎማሲ አሠራር ነው። ስለዚህ፣ በእርስዎ በኩል ከጌታሁን ጋር ተግባብቶና ተቀራርቦ መሥራት እንጂ፣ መለያየቱ ወይም መራራቱ የሚበጅ አይሆንም። ይህንንም ገልጬ የምነገርዎት፣ ወዳጅነትዎን ስለምፈልገውና ስለማምነው ነው።

በሰላም ይገጠመን
ፊርማ አክሊሉ ሀብተወልድ

ብላታ ኤፍሬም ከአቶ አክሊሉ በደረሰባቸው ደብዳቤ በጣም ተደሰቱ። ወዲያውም ወደ አንደኛው ጸሐፊ ቢሮ ሄደው፣ “ ... እባክህ ወዳጅ ባደረግኩት ስሕተት ይቅርታ አድርግልኝ ...” ብለው ለመናቸው። አቶ ጌታሁንም፣ “ ... መጀመሪያ እርስዎ የፈጸሙት ስሕተት እኔም ያላወቅኩት የትኛው ናርዋል? ...” ብለው ጠየቁ። ብላታ ኤፍሬም ጥፋቱን የማውቀው እኔ ብቻ ስለሆንኩ፣ የምጠይቅህን “ይቅርታ” ብቻ አድርግልኝ ብለው ልመናቸውን አጠነክሩ። አቶ ጌታሁንም የተደረገውን ስሕተት ካልነገሩኝ ይቅርታ የሚባለውን ጥያቄ አልቀበልም በማለት በሐሳባቸው ጸኑ። ከብዙ ክርክር በኋላ፣ ብላታ ኤፍሬም በአቶ ጌታሁን ላይ አለአግባብ ጥርጣሬ አድርገው እንደነበረ መናዘዝ ግዴታ ሆነባቸው። በመጨረሻው አቶ ጌታሁን ይቅርታ አድርገውላቸው፣ ከእንግዲህ ወዲህ በመካከላቸው የመልካም መግባባትና የተባብሮ መሥራት መንፈስ እንዲቀጥል ተስማምተው ተለያዩ።

ከዚህ በላይ እንደቀረበው፣ የኢትዮጵያና የዩናይትድ ስቴትስ መሪዎች በአንድ ቦታ ላይ ተገናኝተው ለመነጋገር እንዲችሉ፣ የንጉሠ ነገሥቱ ማኅበር ይህንን ያህል ብርቱ ጥረት የሚያደርገው ለምን ጥቅም ነው? ተብሎ በአንባቢዎች ዘንድ ጥያቄ መቅረቡ የማይቀር ነው ብለን እናስባለን። የዚህ መጽሐፍ አዘጋጅ፣ በዚህ ጉዳይ ላይ የረዥም ጊዜ ጥናት አካሂዶ እንደተረዳው፣ ቋንቋ ሩዝቬልትን ለማግኘት በብዙ የደከሙት፣ ለኢትዮጵያ ነፃነትና መብት አንድ ዓይነት ድጋፍ በመስጠት፣ ከእንግሊዞች ውስብስብ ችግር ያድነናል ብለው ከልባቸው ስለአመነብት ነው። በዚህ ምዕራፍ ፤ ላይ እስካሁን የተገለጸው፣ የኢትዮጵያ ንጉሠ ነገሥትና የአሜሪካ ፕሬዚዳንት በአንድ ቦታ ላይ ለመገናኘት እንዲችሉ፣ አዲስ አበባ በገነተ ልዑል ቤተመንግሥትና ዋሽንግተን በኢትዮጵያ ለጋሲዮን መካከል፣ የተለዋወጡትን የዲፕሎማቲክ ኮሌሽንን ዳንሶችና መምሪያዎች ዋና ዋናዎቹን እየለቀሙ፣ ደራሲው



ለክቡር ወዳጅ ብላታ ኤፍሬም፤

“ ... በዚህ በዘመናዊው ዓለም፤ አንድ ጥሩ ዲፕሎማት ለአገሩ ጥቅምና ክብር ሲል መዋሸት ይችላል
...እርዳም ዋሽቻለሁ የሚሉት ነገር ካለ፤ የዋሸሁት ለኢትዮጵያ አገሪ ነው ብለው መጨነቁንና
መታመሙን ማቆም አለብዎት ... ”

አክሊሉ ሀብተወልድ

ለአንባቢዎቹ ያቀረባቸው፤ በጉዳዩ ላይ ምን ያህል እንደታሰበበትና ምን ያህል እንደተደከመበት ትክክለኛውን ሥዕል ለማሳየት ይረዳል ብሎ ነው።

ማንም ሰው እንደሚያውቀው፤ የኢትዮጵያ ሕዝብ ነፃነት ከፋሽስት ይዞታ ከተላቀቀ በኋላ፤ በእንግሊዞች ወጥመድ ምን ያህል እንደተሰቃየና ምን ያህል እንደተንገላታ ባለፉት ምዕራፎች በሰፊው ተነግሯል። እንግሊዞች ኃይላቸውን ተማምነው የጫኑብን የመጀመሪያው የሞግዚት አስተዳደር ውል ተፈጽሞ፤ የሁለተኛው የነፃነት ጮራ የፈነጠቀበት ስምምነት በብዙ ትግል ጸድቆ ቢፈረምም፤ የታላቋ ብሪታንያ የጦር ኃይሎች፤ አጋዴንን እና ሪዘርቭድ ኤሪያ የተባለውን ግዛቶቻችንን ይዘው በመቆየታቸው፤ ለቀዳማዊ ኃይለሥላሴ የኢትዮጵያን ነፃነት የሚያረጋግጥላቸው ሆኖ አላገኙትም።

ገና ከጠዋቱ “አጋር ፍለጋ ወደ አሜሪካ” በማሰብ፤ የመጀመሪያውን የይልማ ዴሬህን ሚሲዮን ወደ ዋሽንግተን ልከው፤ ፍሬያማ ውጤት ይዞ ከተመለሰላቸው በኋላ፤ እሳቸው ራሳቸው ደግሞ የዓለም ሕዝብ የዴሞክራሲና የነፃነት ታጋይ ተብሎ የሚጠራውን ፕሬዚዳንት ሩዝቬልትን አግኝቶ ለማነጋገርና፤ በአገራችን ላይ ከማያንገዣበው የእንግሊዝ ኃይል፤ ኢትዮጵያን ያላቅቃታል ብለው ተስፋ በማድረግ፤ ሌት ተቀን ሲሠሩ ቆዩ። አሁን በእግዚአብሔር ቸርነት ከአንድ ዓመት ተኩል ብርቱ ጥረት በኋላ፤ ቀዳማዊ ኃይለሥላሴ ከአሜሪካው ፕሬዚዳንት ጋር ተገናኝተው ለመነጋገር የሚያስችላቸው ዝግጅት እየተፋፋመ ስለመጣ፤ ከዚህ በሚቀጥለው በስምንተኛው (፳ኛ) ምዕራፋችን ላይ የጉዳዩን አፈጻጸም እናቀርባለን።

ምዕራፍ ፩

የስዌዝ ካናል ምሥጢራዊ ጉዞ፤

ቀ.ኃ.ሥ ክሩዝቤልት ጋር

የኢትዮጵያ ንጉሠ ነገሥትና የዩናይትድ ስቴትስ ፕሬዚዳንት፤ በዋሽንግተን ወይም በአንድ ሌላ አማካይ ቦታ ተገናኝተው ለመነጋገር እንዲችሉ፤ ምን ያህል ጥረት ሲደረግ እንደቆየ ባለፈው ምዕራፍ ፩ ላይ በሰፊው ተገልጿል። የእነዚህ የሁለቱ መሪዎች ግንኙነት ጉዳይ ሐሳቡ ከተጸነሰ ከሐያ ወራት በኋላ፤ ፕሬዚዳንት ሩዝቤልት በ "ያልታ" ከተደረገው የሦስቱ የዓለም ታላላቅ መሪዎች ስብሰባ መልስ፤ በግብፅ ግዛት በስዌዝ ካናል ላይ የካቲት 13 ቀን 1945 ዓ.ም እንዲከናወን ወሰነ።

እ.ኤ.አ እሁድ የካቲት 4 ቀን 1945 ዓ.ም አዲስ አበባ ያለው የአሜሪካ ባለሙሉ ሥልጣን ሚኒስትር ጆን ኬኔት ካልድዌል (John Kenneth Caldwell) ከፕሬዚዳንት ሩዝቤልት ለቀዳማዊ ኃይለሥላሴ የተላከውን ጥሪ እንዲያቀርብና መልሱን እንዲያገኝ እጅግ አስቸኳይ ትዕዛዝ ደረሰው። ቀኑ እሁድ በመሆኑ፤ ጃንሆይ የሚገኙት በገጠር ማረፊያቸው በቢሸፍቱ ነው ተብሎ ስለተነገረው፤ ሰኞ አዲስ አበባ ከመመለሳቸው በፊት አስቸኳይን መልዕክት ሊያቀርቡላቸው እንደማይችል ተገነዘበ። ሆኖም ንጉሠ ነገሥቱ በጣም የሚፈልጉት ጉዳይ ስለሆነ፤ በቀጥታ ቢሸፍቱ በሚገኘው "ፌርጌልድ" ቤተመንግሥታቸው ልሂድና ራሳቸውን አግኝቼ ጥሪውን ለማቅረብ መሞከር አለብኝ ብሎ ወሰነ። የአሜሪካኑ ሚኒስትር ከአዲስ አበባ ወደ ቢሸፍቱ ከመጓዙ በፊት፤ አቶ አክሊሉ ሀብተወልድንና አቶ ይልማ ዴሬሣን በስልክ ለማግኘት ሞክሮ አልተሳካለትም። ነገር ግን የውጭ ጉዳይ ሚኒስቴርን አማካሪ አሜሪካዊውን ሚስተር ስፔንሰርን አግኝቶ፤ የቤተመንግሥቱን ሰዎች ስለምታውቅ ትረዳኛለህ ብሎ ወደ ቢሸፍቱ ይዞት ሄደ። ስፔንሰር ፈረንሳይኛ የሚናገር በመሆኑ፤ ጃንሆይ ከአሜሪካው ሚኒስትር ጋር ለሚለዋወጡት ሐሳብ አስተርጓሚ በመሆን እረዳለሁ ብሎ አስቦ ነበር።

ሚኒስትር ካልድዌል ቢሸፍቱ ከፌርጌልድ ቤተመንግሥት እንደደረሰ፤ ሻለቃ መርዕድ መንገሻ የግርማዊነታቸው ዋና የእልፍኝ አስከልካይ ተቀብለው የመጣበትን ጉዳይ ከተረዱ በኋላ፤ ወዲያውኑ ከጃንሆይ ጋር አገናኙት። " ... ፕሬዚዳንት ሩዝቤልት ከያልታ ኮንፌራንስ ሲመለሱ፤ በስዌዝ ካናል የግብፅ ግዛት ውስጥ ግራት ቤተር ሴክ (Great Bitter Lake) በተባለ ቦታ የካቲት 13 ቀን ማለት ከአንድ ሳምንት በኋላ የኢትዮጵያን ንጉሠ ነገሥት ለመቀበል የተከበረ ጥሪያቸውን ልከውልዎታል ... " ሲል ባለሙሉ ሥልጣን ሚኒስትሩ መልዕክቱን አቀረበ። ጃንሆይ አስተርጓሚ አላስፈለጋቸውም። የአሜሪካኑ ሚኒስትር ያቀረበውን መልዕክት በእንግሊዘኛ ካዳመጡ በኋላ፤ ነገ ሰኞ (5/02/1945) ከእኩለ ቀን በፊት በስድስት ሰዓት መልሱን እንሰጥሃለን ብለው በእንግሊዘኛ ቋንቋ አሰናቡት።

* ሦስቱ የዓለም መሪዎች፤ ሩዝቤልት፤ ስታሊንና ቸርችል ናቸው። ፈረንሳይ አልተጋበዘችም።

ሚኒስትር ካልድዌል በጣም ተገረመ። ይኸውም፤ ጅኛ፤ ጃንሆይ ያለ አስተርጓሚ በእንግሊዝኛ መናገራቸው ሲሆን፤ ጅኛ ደግሞ በጣም ሲያስቡበት የቆዩት የሩዝቤልት ቀጠሮ እንዲህ በድንገት ከተፍ ሲልላቸው፤ የተለየ ደስታ ካለማሳየታቸው በላይ፤ ጥሪውን ወዲያውኑ ተቀብያለሁ ለማለት አለመፈለጋቸው ነበር። ካልድዌል በዚህ ዕለት ማታ ከቢሸፍቱ አዲስ አበባ ከተመለሰ በኋላ፤ አቶ አክሊሉ ሀብተወልድን በስልክ አግኝቶ፤ በፌርሬልድ ቤተመንግሥት የደረሰውን ሁኔታ በመገረም ስሜት አጫወታቸው። የጃንሆይ የውጭ ጉዳይ ሚኒስትር አስተያየታቸውን እንደሚከተለው ገለጹለት።

1. ከሁሉ በፊት አንተ የታላቁ ወዳጃቸው የፕሬዚዳንት ሩዝቤልት እንደራሴ በመሆንህ ነው እንጂ፤ ሌላ ዲፕሎማት ያለ ቀጠሮ በገጠር ማረፊያቸው ድረስ ሄዶ በጥቂት ደቂቃዎች ውስጥ ሊያገኛቸው አይችልም ነበር።
2. ጃንሆይ አንተን ሲቀበሉ፤ አስተርጓሚ አልፈልግም ብለው ብቻቸውን በእንግሊዝኛ ቋንቋ ያነጋገሩህ፤ የፕሬዚዳንት ሩዝቤልትን ጥሪ በብርቱ ምሥጢር ለመያዝ አስበው መሆኑን እንድትገነዘቡ ያስፈልጋል።
3. መልሱን ወዲያውኑ ሳይሆን በማግሥቱ ጠዋት እንደሚደርስህ የነገሩህ፤ አዲስ አበባ ተመልሰው ንጉሣዊ ቤተሰቦቻቸውንና በጉዳዩ አግባብ ያላቸውን ሚኒስትሮቻቸውን በወግ ለማማከር አስበው እንጂ፤ መልሱ ምንም ጥያቄ የማይቀርብበት “እሽ” መሆኑ የተረጋገጠ ነው አሉት።

ሚስተር ካልድዌል ከአቶ አክሊሉ እንደተነገረው፤ ጃንሆይ በማግሥቱ ሰኞ የካቲት 5 ቀን 1945 ዓ.ም እኩለ ቀን ስድስት ሰዓት ላይ በገነተ ልዑል ቤተመንግሥታቸው ከፕሬዚዳንት ሩዝቤልት የተላኩትን ጥሪ መቀበላቸውን ለአሜሪካው ባለሙሉ ሥልጣን ሚኒስትር አስታወቁት።

ከላይ እንደተጠቀሰው የሩዝቤልትን ጥሪ ጃንሆይ ተቀብለው መልስ ከሰጡበት ከሰኞ የካቲት 5 ቀን ጀምሮ ወደ ስዊዘርላንድ ካላል እስከተጓዙበት ሰኞ የካቲት 12 ቀን 1945 ዓ.ም ድረስ ባለው በአንድ ሳምንት ጊዜ ውስጥ፤ የሚያስፈልገው ዝግጅት በብርቱ ምሥጢር ሲከናወን ቆየ።

1ኛ/ ንጉሠ ነገሥቱ፤

- ግርማዊት እቴጌ መነን፤
- ልዑል ራስ ካሣ ኃይሉ፤
- ብፁዕ እጨጌ ገብረጊዮርጊስ (ኋላ አቡነ ባስልዮስ)፤
- ቢትወደድ መኩንን እንዳልካቸው (ኋላ ራስ ቢትወደድ)፤
- አባ ሐና ጅማ

ባሉበት ልዩ ስብሰባ በማድረግ፤ ከዚህ ቀደም ጃንሆይ ወደ ማይጨው ዘመቻ ሲሔዱ፤ (በግዳር 1928 ዓ.ም) ያደረጉትን ኑዛዜ መሠረት በማድረግ፤ የሚሻሻለው ተሻሽሎ፤ በአዲሱና አሁን ባለው ሁኔታ እንዲዘጋጅ መምሪያ ሰጡ።

2ኛ/ ቢትወደድ መኩንን እንዳልካቸው ጠቅላይ ሚኒስትር፤

- ራስ አበበ አረጋይ የጦር ሚኒስትር፤

- > ጸሐፊ ትዕዛዝ ወልደጊዮርጊስ ወልደዮሐንስ የጽሕፈትና የአገር ግዛት ሚኒስትር፤
- > አቶ መኩንን ሀብተወልድ የእርሻ፣ የንግድና ኢንዱስትሪ ሚኒስትር፤
- > አቶ አክሊሉ ሀብተወልድ የውጭ ጉዳይ ም/ሚኒስትር፤
- > አቶ ይልማ ዴሬሣ የገንዘብ ም/ሚኒስትር፤
- > አቶ አካላወርቅ ሀብተወልድ የጽሕፈት ሚኒስቴር ዋና ዲሬክተር እና ቃለ ጉባኤ ያዥ፤

በተገኙበት በአምሳለ ገነት ጽሕፈት ቤታቸው ጃንሆይ ባደረጉት ስብሰባ፤ የአሜሪካው መሪ ፕሬዚዳንት ፍራንክሊን ሩዝቬልት፤ በስዌዝ ካናል ለመገናኛት ያደረጉላቸውን ጥሪ መቀበላቸውን አስታወቁ።

በስብሰባው ላይ ጸሐፊ ትዕዛዝ ወልደጊዮርጊስ፤ ግርማዊ ንጉሠ ነገሥት ከፕሬዚዳንት ሩዝቬልት ጋር የሚነጋገሩባቸውን ዋና ዋና ጉዳዮች፤ ሸኛ፤ በሚሞራንደም የሚቀርቡትን፤ ጸኛ፤ በቃል ጃንሆይና ፕሬዚዳንቱ ለብቻቸው ሆነው የሚነጋገሩባቸውን ምሥጢርነት ያላቸውን ጉዳዮች እየለየ፤ በአቶ አክሊሉ ሀብተወልድ የሚመራው የውጭ ጉዳይ ሚኒስቴር አዘጋጅቶ እንዲያቀርብ በአሳሰቡት መሠረት፤ ንጉሠ ነገሥቱ እንዲፈጸም ትዕዛዝ ሰጡ። ሌላው በዚህ በአምሳለ ገነት በተደረገው ጉባኤ ላይ በጣም አከራካሪ ሆኖ የነበረው፤ የግርማዊነታቸው በፕሬዚዳንት ሩዝቬልት ተጠርቶ ወደ ስዌዝ ካናል መሔድ አዲስ አበባ ላለው የታላቋ ብሪታንያ ባለሙሉ ሥልጣን ሚኒስትር ይገለጽለት? ወይስ ጉዳዩ በምሥጢር ተይዞ ይቆይ? በሚለው ሐሳብ ላይ ነበር።

የውጭ ጉዳይ ኃላፊው አቶ አክሊሉ ሀብተወልድ የሚከተለውን አስረዱ።

“ ... ጃንሆይ እንደሚያውቁት የፕሬዚዳንት ሩዝቬልትና የግርማዊነትም በስዌዝ ካናል ላይ መገናኛት፤ እስከ መጨረሻው ሰዓት በብርቱ ምሥጢር ተይዞ እንዲቆይ፤ በአሜሪካኖቹና በእኛ መካከል ሙሉ ስምምነት ተደርጎብታል። ነገር ግን በውጭ ጉዳይ ኃላፊነቴ የሚታየኝን አንድ ችግር ለግርማዊነትም ማመልከት እንዲፈቀድልኝ አለምናለሁ። ይህም “ችግር” ብዬ የምጠራው፤ በግርማዊነትም መንግሥት ዘንድ የታላቋ ብሪታንያ እንደራሴ ሆኖ አዲስ አበባ የሚኖረው ባለሙሉ ሥልጣን ሚኒስትር፤ ይህን ጉዳይ ማወቅ አለበት ወይም የለበትም ከሚለው ከሁለት ሐሳብ መካከል አንዱ እንዲወሰን ነው። እኔ እንደ ውጭ ጉዳይ ኃላፊነቴ እንደሚመስለኝ፤ ይህ ጉዳይ ለእንግሊዙ ሚኒስትር ተደብቆ እስከመጨረሻው ቀን ድረስ ማቆየት የሚጠቅም አይመስለኝም። ይልቁንም፤ እኔ እንደምጠረጥረው የአሜሪካኑ ሚኒስትር ሚስተር ካልድዌል እስካሁን ለእንግሊዙ ለሚስተር ሐው ምሥጢርን ሳያካፍለው አልቀረም። ከዚህም በላይ፤ ምንም የተለየ መረጃ ባይኖረኝም፤ ፕሬዚዳንት ሩዝቬልትም ከያልታ ሲነሣ ለጠቅላይ ሚኒስትር ቸርችል በስዌዝ ካናል ላይ በአካባቢው ከሚገኙት ከአንዳንድ መሪዎች ጋር የሚነጋገር መሆኑን ሳይገልጽለት አልቀረም ብዬ አምናለሁ። ምክንያቱም ለዓለም ሰላምና ለጋራ ጥቅማቸው እየተረዳዱ በቅርብ የሚሠሩ ታላላቅ መሪዎች ማንኛውንም እንቅስቃሴያቸውን ተገላልጠው መነጋገራቸው የማይጠረጠር ስለሆነ ነው። በእኔ በኩል በዚህ ጉዳይ ላይ በጣም ካሳብኩበት በኋላ፤ የእንግሊዙን ሚኒስትር በወዳጅነት ጃንሆይ ከቤተመንግሥትም ጠርተው፤ በቅርቡ ከፕሬዚዳንት ሩዝቬልት ጋር በስዌዝ ካናል ለመገናኛት ጥሪ የደረስኩ መሆኑን ቢገልጹለት፤ ያለጥርጥር በመልካም መንፈስ ይቀበለዋል። ነገር ግን ከግርማዊነትም በኩል ምንም ሳይነገረው

ቢቀርና በመጨረሻው ደቂቃ እንደማንም ሰው ከውጭ ቢሰማው፤ በእኛ ላይ ቅያሜውን እንደሚያጠነክርና፤ በሚቻለው ሁሉ እኛን የሚጉዳ ነገር ከመሥራት አይመለስም ብዬ አሠጋለሁ። ስለዚህ፤ ቀደም ብዬ እንዳሳሰብኩት ቢቻል ጃንሆይ ቢያነጋግሩት፤ ይህ ይበዛል ከተባለም፤ እኔ በውጭ ጉዳይ ጋላፊነቴ ጠርቼ እንዳነጋግረው የግርማዊነትዎን መልካም ፈቃድ አለምናለሁ ... ”

ጃንሆይ ከውጭ ጉዳይ ም/ሚኒስትሩ የቀረበውን ካዳመጡ በኋላ፤ የሰብሰባው ተካፋዮች የሆኑትን ሁሉ አስተያየታቸውን እንዲሰጡ አዘዙ።

- ክቡር ቢትወደድ መኩንን ጠቅላይ ሚኒስትር፤
- ክቡር ራስ አበበ አረጋይ የጦር ሚኒስትር፤
- ክቡር አቶ መኩንን ሀብተወልድ የእርሻ፤ የንግድና የኢንዱስትሪ ሚኒስትር፤

ባቀረቡት ተመሳሳይ አስተያየት፤ “ ... የጃንሆይ ወደ ስዌዝ ካናል ጉዞና ከፕራዚዳንት ሩዝቬልት ጋር መገናኘት፤ በጠርቱ ምሥጢር ተይዞ እንዲቆይ የጠየቁት ለሚሪካኖቹ ስለሆኑ፤ ለእንግሊዙ ወኪል ለመገናኛም ለመደበኛም ጋላፊነቴ የአሜሪካው ባለሙሉ ሥልጣን ሚኒስትር ፋንታ ነው። እኛ በዚህ በኩል መስጋትም ማሰብም የለብንም ... ” አሉ።

ከታላላቆቹ ቀጥሎ አቶ ይልማ ዴሬሣ የገንዘብ ም/ሚኒስትር የሚከተለውን ሐሳብ አቀረቡ። “ ... የጃንሆይ ወደ ስዌዝ ካናል ለመጓዝና ከፕራዚዳንት ሩዝቬልት ጋር ለመገናኘት የሚደረገው ዝግጅት፤ ለታላቋ ብሪታንያ መንግሥት የተደበቀ ምሥጢር መሆን አይቻልም። አቶ አክሊሉ ደህና አድርጉ አስረድቷል። ይህን ጉዳይ ጠቅላይ ሚኒስትር ቸርችል ከፕራዚዳንት ሩዝቬልት እንደሰማ፤ የአዲስ አበባው የእንግሊዝ ሚኒስትርም ከጓደኛው ከአሜሪካው ሚኒስትር እንደተነገረው ጥርጥር የለውም። ስለዚህ፤ እኛ ብንደብቀው በእኛ ላይ ቅሬታውንና ቅያሜውን ከማጠንከሩ በስተቀር፤ ምሥጢርነቱን አያድነውም። ምሥጢር መሆኑን ገልጠን ብንነገረው ግን፤ አልደበቁንም ብሎ መልካም አስተያየት ያደርበታል እንጂ፤ ምንም ዓይነት ቅሬታ ሊሰማው አይቻልም። ስለዚህ አቶ አክሊሉ እንደአሳሰበው፤ ሲሆን ጃንሆይ ጠርተው ቢያነጋግሩት፤ ሳይሆን ደግሞ የውጭ ጉዳይ ጋላፊው ተቀብሎ ቢገልጽለት የተገባ ነው ብዬ ሐሳቤን አቀርባለሁ ... ”

የጃንሆይ ውሳኔ፤

“ ... በዙ ጊዜ እየተደጋገመ እንዳየነው፤ እኛ በምናደርገው ሰብሰባ ላይ ይልማ ዴሬሣና አክሊሉ ሀብተወልድ እየተደጋገፉት ታላላቆቻችሁ የሚያቀርቡትን ሐሳብ መቃወምና የራሳችሁን ትልቅ አስመስሎ መናገር፤ እንደ መልካም ሥራ አድርጋችሁ የምትቆጥሩት ይመስላል። እርግጥ ነው፤ አንድ ጉዳይ በጉባኤ ቀርቦ ሲጠና፤ እያንዳንዱ ሰው የተለያየ ሐሳብ ሊኖረው ይችላል። ይህም የዘመኑ ዲሞክራሲ አሠራር የሚጠይቀው ነው ብለን እንቀበለዋለን። ነገር ግን፤ በየሰብሰባው ላይ ሁለትና አንዳንድ ጊዜም ሦስት ሰዎች፤ በአንድ ጉዳይ ላይ ሲደግፉም በአንድነት፤ ሲቃወሙም በአንድነት እየሆኑ የምናያቸው፤ ወደ ፓርቲ ያዘነበለ አሠራር ነው እንጂ፤ የዲሞክራሲን ወግ የተከተለ ነው ማለት አይቻልም። ይህንንም እስከመናገር ያደረሰን፤ አክሊሉና ይልማ በአንድ ድምፅ እየደጋገማችሁ የምትናገሩት እያስገረመን ነው። ሁለታችሁም ልብ ብላችሁ ብትመለከቱት፤ አንድ



ጃንሆይ ወደ ስዌዥ ካናል ከመሄዳቸው አንድ ቀን በፊት፤ በገነተ ልዑል ቤተመንግሥት በተደረገው የእራት ግብዣ ላይ፤ የአሜሪካንን ባለሙሉ ሥልጣን ሚኒስትር ሲያነጋግሩ፤



ጃንሆይ ስዌዥ ካናል ሲደርሱ፤ የአሜሪካ ባለሥልጣኖች ሲቀበሏቸው፤

ወዳጅ መንግሥት በብርቱ ምስጢር ይያዝልን ብሎ ያቀረበልንን ጉዳይ! ከራሳችን አሳልፈን ለውጭ መንግሥት እንደራሴ ማክፈል ዉርሶ ተገቢ አለመሆኑን ለመረዳት ትቸገራላችሁ ብለን አናስብም። አክሊሉና ይልማ የተናገራችሁት የቃሉ አቀራረብ ካልሆነ በስተቀር! ሐሳባችሁ አንድ ዓይነት መሆኑን ተረድተናል። የእኛን ወደ ስዌዝ ካናል መጠራት! ፕሬዚዳንት ሩዝቬልት ለሚስተር ቸርችል! አዲስ አበባ ያለው የአሜሪካው ሚኒስትር ደግሞ ለእንግሊዙ ወኪል! እንደሚነገሯቸው እርግጠኞች ነን ብላችኋል። እንደዚህ ይሆናል ካላችሁም! ቅድም መኩንን ሀብተወልድ እንደተናገረው! አዲስ አበባ ላለው ለእንግሊዙ ሚኒስትር ምስጢሩን አውጥቶ ለመንገርም ሆነ ወይም ደግሞ አያስፈልገውም ብሎ ለመደበቅ! ኃላፊነቱ የአሜሪካኖች ስለሆነ! እኛን አይመለከተንም ብለን መወሰናችንን እንድታውቁት ይሁን። በዚህ ጉዳይ ላይ ሁላችሁም የሚመስላችሁን ሐሳብ ስትገልጹ! ወልደጊዮርጊስ ብቻ ምንም አስተያየት ለማቅረብ አለመፈለጉ ሳይገርመን አልቀረም። ወልደጊዮርጊስ ያልተናገረው! ምናልባት ሐሳቡ ወደ አክሊሉና ይልማ አዘንብሎ ይሆናል። ለማናቸውም እኛ በውሳኔያችን ወደ ኋላ አንመለስበትም። በእኛና በመንግሥታችን በኩል ለእንግሊዙ ሚኒስትር የሚነገር ነገር የለም። ይኸ በእኛ በኩል የተቆረጠ ነው። አሁን ወደ ሁለተኛው ጉዳይ እንሻገርና እኛን ተከትለው የሚሔዱትን ሰዎች! ወልደጊዮርጊስ ከእኛ ጋር በተነጋገርከው መሠረት ዝርዝሩን አቅርብ!

ጸ.ት.ወ፤ የአሜሪካን ባለሙሉ ሥልጣን ሚኒስትር ለእኔና ለአቶ አክሊሉ እንደነገረን፤ ከጃንሆይ ጋር ሰባት ሰዎች ብቻ ናቸው መሄድ የሚችሉት። እነዚህም፤ በጃንሆይ መልካም ፈቃድ ተከታዮች እንዲሆኑ የታዘዙት፤

- 1. ልዑል ራስ ካሣ ኃይሉ፤ የውጭ ጉዳይ ም/ሚኒስትር
- 2. አቶ አክሊሉ ሀብተወልድ፤ የገንዘብ ም/ሚኒስትር
- 3. አቶ ይልማ ዴራሃ፤ የግርማዊነታቸው ዋና የእልፍኝ አስከልካይ
- 4. ሻለቃ መርዕድ መንገሻ፤ የውጭ ጉዳይ አማካሪ
- 5. ሚስተር ጃን ስፔንሰር፤ የግርማዊነታቸው የእልፍኝ አሽከር ናቸው።
- 6. ልጅ ከበደ አበበ፤

ጃንሆይ፤ ይኸው እንደሰማችሁት፤ ከፕሬዚዳንት ሩዝቬልት የሚላክልን ልዩ አውሮፕላንና በስዌዝ ካናልም የተዘጋጀልን ማረፊያ ቤት ከተወሰኑ ሰዎች በላይ መያዝ የማይችል በመሆኑ፤ እኛን ተከትሎ መሔድ የሚገባው ወልደጊዮርጊስም መቅረቱ ግዴታ ሆኖብናል። ሌላው ስለጉዞአችን ፕሬግራም አክሊሉ የምትናገረው የለም ? ...

አክሊሉ፤ ትናንት ከክቡር ጸሐፊ ትዕዛዝ ጋር ሆነን፤ የአሜሪካንን ሚኒስትር አነጋግረንው ነበር። ጃንሆይ ከአዲስ አበባ የሚነሱት፤ ሰኞ የካቲት 12 ቀን ከገጋቱ 12 ሰዓት ላይ ሲሆን፤ በዚህ ዕለት ስዌዝ ካናል ደርሰው በዚያው አዳር ከሆነ በኋላ፤ ከፕሬዚዳንት ሩዝቬልት ጋር የሚገናኙት ማክሰኞ የካቲት 13 ቀን ወደ ማታ ነው። ዝርዝሩ ፕሮግራም እንደተጠናቀቀ ሚኒስትሩ ይነገረናል። ጃንሆይ አዲስ አበባ የሚመለሱት ርብ የካቲት 14 ቀን እንደሚሆን ታውቋል።

አቶ አክሊሉ ሀብተወልድ የጉዞውን ፕሬግራም በአጭሩ ካስረዱ በኋላ፤ ንጉሠ ነገሥቱ ስብሰባውን ሲዘጉ የሚከተለውን ተናገሩ።

“ ... ይኸው እንደሰማችሁት ከብዙ ጊዜ ጀምሮ ሲታሰብበት የቆየው የፕሬዚዳንት ሩዝቬልትና የእኛ ተገናኝቶ መነጋገር፤ የእግዚአብሔር ፈቃዱ በሆነበት ሰዓት ሊፈጸም ተዘጋጅቷል። ሁላችሁም እንደምታውቁት ዛሬ ባለንበት ዘመን ይህች የተጠቃችና የተበደለች አገራችን፤ ለሰላም ሕይወቷና ለሥልጣኔ እድገቷ ከልቡ የሚደግፋት ወዳጅ መንግሥት ያስፈልጋታል። ታላላቆቹ አውሮፓውያኖች ኢትዮጵያን በወዳጅነት እናስባታለን እያሉ በአንዳንድ ዲስኩራቸው ቢያወሷትም፤ የሚያስቧት በኮሎኒ መንፈስ እንጂ፤ ነፃነቷን ለመጠበቅ አይደለም። አሜሪካ ግን ዞሮ ዞሮ ለነፃነታችን ተቀናቃኝ አይሆንም ብለን ስለምናምን፤ ወዳጅነታችንን ለማጠናከርና ድጋፋን ለማግኘት መጣር ይሻለናል ብለን መንገዱን ጀምረናል። መጀመር የሰው ልጆች ልምድ ቢሆንም፤ ፈጻሚው እግዚአብሔር ነው። እግዚአብሔርንም አጥብቀን የምንለምነው፤ አገራችንን ኢትዮጵያን ከወዳጅ ጠላት እንዲሠውራት ነው። ይህንን ያሰብንበትን ጉዳይ ፈጽመን በደህና ስንመለስ፤ ያመረትነውን እንነግራችኋለን። ሁላችሁም በየበኩላችሁ፤ የአገራችንን ደህንነት ለመጠበቅ በምትሠሩት ሁሉ እግዚአብሔር ይርዳችሁ! ... ”

ቀደም ሲል በተገለጸው ፕሮግራም መሠረት፤ እ.ኤ.አ ሰኞ የካቲት 12 ቀን 1945 ዓ.ም ከጋቱ 12 ሰዓት ላይ ንጉሠ ነገሥቱ ከአዲስ አበባ ተነሥተው ስዌዝ ካናል ከደረሱ በኋላ፤ በማግሥቱ ማክሰኞ ከቀትር በላይ በአሥራ አንድ ሰዓት (5.00 p.m) ፕሬዚዳንት ሩዝቬልት በልዩ መርከባቸው ውስጥ ተቀብለዋቸው አንድ ሰዓት ከአምሳ ደቂቃ አነጋገሯቸው።

የናይትድ ስቴትስና ኢትዮጵያ

በመጀመሪያ የሁለቱም መሪዎች ረዳቶችና መልዕክተኞች በተገኙበት ስብሰባ ላይ፤ ቀዳማዊ ኃይለሥላሴ ለፕሬዚዳንት ሩዝቬልት በስድስት ነጥቦች ያቀረቡላቸው የኢትዮጵያ ጉዳዮች የሚከተሉት ነበሩ።

ሀ/ የኤርትራ ወደ ኢትዮጵያ መመለስ፤

እ.ኤ.አ በ1885 ዓ.ም፤ ኮሎኒያሊስት ጣልያን በመጀመሪያ የአሰባን፤ ቀጥሎም የምፅዋን ወደቦቻችንን በጦር ኃይል ከያዘ በኋላ፤ ቀስ በቀስ እየተጓዘ እስከ መረብ ወንዝ ድረስ ያሉትን የኢትዮጵያን አውራጃዎች፤ “ኤርትራ” ብሎ በመሰየም፤ ቅኝ ግዛቱ አድርጎ መጠቀሉን ታሪክ በትክክል ያረጋግጣል። ኮሎኒያሊስት ጣልያን እነዚህን የኢትዮጵያ ግዛቶች “ኤርትራ” ብሎ በመሰየም ከመያዙ በፊት፤ በኢትዮጵያ ነገሥታቶች አስተዳደር፤ “መረብ ምላሽ” ወይም “ምድሪ ሐማሴን” እየተባሉ የሚጠሩ ነበሩ። ከክርስቶስ ልደት በፊት በመጀመሪያውና በሁለተኛው ሺህ ዓመታት ውስጥ፤ የካምና የሴም ነገዶች በቀይ ባሕር በኩል እየተጓዙ ወደ አገራችን ሲመጡ፤ ኢትዮጵያ የተቀበለቻቸው በዚህ የጣልያን ኮሎኒያሊስት “ኤርትራ” ብሎ በሰየመው መሬት ላይ ነው።

የጥንታዊት ኢትዮጵያ መናገሻ ከተማ በነበረው በአክሱምና በአካባቢው የተገኙት የታሪክ ቅርሶችና ሐውልቶች፤ የአገራችንን የኢትዮጵያን መሠረታዊ ሥልጣኔ የሚያስረዱ መሆናቸው፤ በዛሬዎቹ የታሪክ ተመራማሪዎች ስለተረጋገጠ፤ በመረብ ምላሽ ወይም በምድሪ ሐማሴን የኖሩት ሕዝቦች፤ ለኢትዮጵያዊነታቸው የተለየ ማስረጃ ማቅረብ አያስፈልገውም። ኮሎኒያሊስት ጣልያንም በመጀመሪያ አሰባን

ይዘ፤ ቀጥሎም በምፅዋ በኩል ጦር አዘጋጅቶ ይህንን “ኤርትራ” ብሎ የሰየመውን አገር ቅኝ ግዛቱ አድርጎ መያዙን አልካደም።

ዛሬ በአለንበት ዘመን፤ የሕዝቦች ነፃነትና መብት እንዲጠበቅ ብዙ ጥረት የሚደረግበት ስለሆነ፤ የኢትዮጵያ አካል የሆነችው ኤርትራ ወደ እናት አገሯ እንድትመለስ፤ ኤርትራውያኖችና ኢትዮጵያውያኖች በአንድነት ተሰልፈው ትክክለኛውን የዓለም ፍርድ ስለጠየቁ፤ በክቡርነትም የሚመራው የዩናይትድ ስቴትስ መንግሥት ድጋፉን እንዲለግሳቸው እጥብቀው ይለምናሉ። ኤርትራ ወደ ጥንታዊ አገሯ ወደ ኢትዮጵያ እንድትመለስ የምናደርገውን ጥረት፤ አንዳንድ አገሮች ጥያቄያችን የተመሠረተው የባሕር በር ለማግኘትና የኤኮኖሚ ጥቅም ለማግኘት ነው የሚል አስተያየት ሲሰጡ ይታያሉ። ይህ ትክክለኛ የሆነ አመለካከት አለመሆኑን ማስገንዘብ እንፈልጋለን። ኢትዮጵያ በዙሪያዋ ከሚገኙት የጥንት ግዛቶቿ ውስጥ ካሉት የባሕር በሮች አንደኛው እንዲሰጣት ለመጠየቅ፤ ዛሬ ያለችበት ሁኔታና ጊዜው ይፈቅድላታል። ነገር ግን፤ የኤርትራን ወደ እናት አገሯ መመለስ የንጉሠ ነገሥት መንግሥታችን በሚቻለው ሁሉ የሚደክመው፤ በኩራኒያሊስቶች የፈረሰብንን ታሪክ እቦታው ለመመለስና የኤርትራውያንንና የኢትዮጵያውያንን ብርቱ ፍላጎት ለመፈጸም በማሰብ እንጂ፤ በኤኮኖሚ ጥቅም ላይ የተመሠረተ ጥያቄ አለመሆኑ እንዲታወቅልን እናመለክታለን።

ለ/ ከጂቡቲ እስከ አዲስ አበባ ያለውን የምድር ባቡር ኩባንያ ኢትዮጵያ እንድትረከብ፤

እ.ኤ.አ 1908 ዓ.ም በጥርና በመጋቢት ወራቶች በኢትዮጵያ ንጉሠ ነገሥትና በፈረንሳይ ሬፑብሊክ መንግሥታት መካከል ስምምነት ተደርጎ፤ ከጂቡቲ እስከ አዲስ አበባ የተዘረጋው የምድር ባቡር መስመር፤ “የኢትዮጵያና የፈረንሳይ የምድር ባቡር ኩባንያ” ተብሎ እየተጠራ ከሁለቱ አገሮች በተወጣጡ የቦርድ አባሎች ሲመራ የቆየ ነው።

ስለ ባቡሩ መስመር ሥራ አመራር በሁለቱ አገሮች ማለት በኢትዮጵያና በፈረንሳይ መካከል በተደረገው ስምምነት በአሥራ ስምንተኛው አንቀጽ ላይ የተደነገገው፤ “ ... በጦርነት ሰዓት የባቡሩ መስመር ለኢትዮጵያ ንጉሠ ነገሥት መንግሥት ሙሉ አገልግሎት እንዲሰጥ ይመደባል ... ” የሚል ነው። ነገር ግን የሙሶሊኒ መንግሥት በኢትዮጵያ ላይ ጦርነት ባነሳ ጊዜ፤ የፈረንሳይ መንግሥት ስምምነቱን በመጣስ በባቡሩ መስመር ላይ ኢትዮጵያ የሚያስፈልጋትን አገልግሎት እንዳታገኝ ጂቡቲ ላይ አግዶ ያዘው። የፈረንሳይ ክህደት በዚህ ብቻ አልቆመም። ኢትዮጵያ ለነፃነቷ መከላከያ ከአውሮፓ አገሮች በገንዘቧ የገዛቻቸው የጦር መሣሪያዎች ጂቡቲ ሲደርሱ፤ የፈረንሳይ ባለሥልጣኖች ወደ አዲስ አበባ እንዳይሣፈሩ ካደረጉ በኋላ፤ የፋሽስት ጦር ኢትዮጵያን መያዙ ሲረጋገጥ፤ መሣሪያዎቹን እስከ ድሬዳዋ ልከው ለሙሶሊኒ መንግሥት ኃላፊዎች አስረከቡ።

የፈረንሳይ መንግሥት ኢትዮጵያ የገዛቻቸውን የጦር መሣሪያዎች በግፍ ይዞ ለፋሽስት ባያስረክብ ኖሮ፤ የኢትዮጵያ የመከላከያ ኃይል ጠላትን ለብዙ ጊዜ መመከት ብቻ ሳይሆን፤ እንደ አድዋው ጊዜ ድልን የመቀዳጀትም ተስፋ ይኖረው እንደነበረ የሚገምቱ ብዙዎች ናቸው። የሚያስገርመው፤ የፈረንሳይና የፋሽስት መንግሥት ፍቅራቸው ሊዘልቅ አለመቻሉ ነው። አዛዥ አዶልፍ ሒትለር ስለሆነ፤ የናዚ ጦር ፈረንሳይን በሰሜን ግዛቷ በኩል ገብቶ ካደቀቃትና ከወረራት በኋላ፤ የሙሶሊኒ የፋሽስት ኃይል ደግሞ፤ በደቡብ ግዛቷ ዘልቆ ያዛት። የፋሽስት ጦር

የፈረንሳይን ደቡብ ግዛቶችና እንዲሁም የፈረንሳይ ቅኝዎች የሆኑትን አንዳንዶቹን የሰሜን አፍሪካ አገሮች ወደ ፋሽስት አስተዳደር ለማዛወር እርምጃ ከወሰደ በኋላ፤ ከጂቡቲ እስከ አዲስ አበባ ያለውን የባቡር መስመር ወርሶ ለፋሽስት አገልግሎት እንዲውል አደረገ።

እ.ኤ.አ በግንቦት 1941 ዓ.ም የታላቋ ብሪታንያ ጦር፤ የአርበኞቻችንን ድጋፍ ይዞ ፋሽስትን ከኢትዮጵያ ግዛት ካባረረ በኋላ፤ የባቡርን መስመር ሥራ ወስዶ ይኸው እስከዛሬ ድረስ ያካሂዳል። ከታላቋ ብሪታንያ መንግሥት ጋር በረዥሙ ተነጋግረን፤ ከዛሬ ሁለት ወር በፊት በታህሣሥ 1944 ዓ.ም በተፈራረምነው ውል፤ የባቡርን ኩባንያ ኢትዮጵያ እንድትረከብ ስምምነት አድርገናል።

ክቡርነትዎ እንደሚያውቀው፤ የፈረንሳይ መንግሥት አገሪን በዚያ በክፋ ቀን ከፋሽስት ጋር በመተባበር እጅግ የበደላትና ጥቃት ያደረሰባት በመሆኑ፤ የባቡርን ኩባንያ ተረክባ ማካሄድ ትክክለኛ መብቷ ነው። ስለዚህም፤ ኢትዮጵያ የዩናይትድ ስቴትስን መንግሥት እርዳታ የምትጠይቀው፤ ከአንድ ከታወቀ አሜሪካዊ የባቡር ድርጅት ጋር በመዋዋል፤ ሥራውን ለማካሄድ እንድትችል ነው።

ሐ/ የጦር መሣሪያ እርዳታ

ኢትዮጵያ እንኳን የውጭ ጠላትን ለመከላከያ ቀርቶ፤ የአገር ውስጡንም ፀጥታ ለማስከበር አንዳች መሣሪያ የላትም። ቀደም ብለን እንደአስረዳነው የፋሽስትን ጠላት ለመመከት፤ ኢትዮጵያ ከአውሮፓ የገዛቻቸውን የጦር መሣሪያዎች የፈረንሳይ መንግሥት ጂቡቲ ላይ ቀምቶ ለጠላታችን አስረከበብን። ጠላታችን ድል ሆኖ ከአገራችን ሲባረር፤ ትቷቸው የሸሸውን የጦር መሣሪያዎች ደግሞ፤ የነፃነት ረዳቶቻችን የሆኑት የታላቋ ብሪታንያ የጦር ባለሥልጣኖች፤ አንድ በአንድ እየለቀሙ ወደ ኬንያና ወደ ሌሎችም ቅኝ ግዛቶቻቸው አሻገሯቸው። በተሸከርካሪ ትራንስፖርት ጭነው ለመውሰድ ያቃታቸውንም ከባድ መሣሪያዎች፤ በፈንጂ ለማፍረስና በመበታተን ከጥቅም ውጭ እንዲሆኑ አደረጓቸው።

ደጋግመን እንደገለጽነው ኢትዮጵያ በአሁኑ ሰዓት፤ እስኪንስ ነፃነቷን ከውጭ ጠላት ለመመከት ይቅርና፤ በአገር ውስጥ ፀጥታ የሚያደፈርሱትን ሽፍቶችና ወንበዴዎች ለመከላከል የሚያስችሉ መሣሪያዎች የሏትም። ነፃነታችንን ከፋሽስት ለማላቀቅ ረዳቶቻችን ሆነው የመጡልን የታላቋ ብሪታንያ የጦር መሪዎች፤ የፈጸሙብን በደል በአጭሩ ተወስቶ የሚያልቅ አይደለም። ጠላታችን ፋሽስት አገራችንን ለቅቆ ሲሸሽ የተዋቸውን የጦር መሣሪያዎች ብቻ ሳይሆን፤ የተሸከርካሪ ትራንስፖርቶችን፤ የቴሌፎን መገናኛዎችንና፤ የኢሌክትሪክ መብራት ጋይል ሞተርችን አንድ በአንድ እየሰበሰቡ ወደ ቅኝ ግዛቶቻቸው ወሰደውብናል። ዛሬ በአለንበት ሰዓት፤ የፀጥታ አስከባሪዎቻችንን ከአንዱ ግዛት ወደ ሌላው የምናንጉዘበት የትራንስፖርት አገልግሎት መስጫ የለንም። የቴሌፎን መገናኛ መስመሮች ሁሉ እየተነቀሱ ስለተወሰዱ፤ ከየአውራጃዎቹና ከየጠቅላይ ግዛቶቹ ምንም ዓይነት የመገናኛዎች ድርጅት የለንም።

እነዚህ ሁሉ ችግሮቻችን ታይተው፤ ኢትዮጵያ ግዛቶቿን ከውጭ ጠላት ለመከላከያና ለአገር ውስጥ ፀጥታ ማስከበሪያ የሚያስፈልጓት መሣሪያዎች

በእርዳታና በብድር በሚከፈል ገንዘብ ለማግኘት እንድትችል ለወዳጁ ለዩናይትድ ስቴትስ መንግሥት ታመለክታለች።

መ/ ለተባበሩት መንግሥታት መሠረታዊ ቻርት! ረቂቁን እንዲያዘጋጅ በሚመረጠው ኮሚቴ፤ ኢትዮጵያ አባል እንድትሆንና በቀድሞው ሊግ ኦፍ ኔሽን የደረሰባትን ኤክስፔሪያንስ ተመርኩዛ ለመጭው የዓለም ሰላም ጥንካሬ የሚቻላትን ሁሉ እንድታበረክት፤ የክቡርነትዎን መልካም ድጋፍ ትጠይቃለች።


ሠ/ በሁለተኛው የዓለም ጦርነት ፍጻሜ በሚደረገው የሰላም ጉባኤ ላይ፤ የኢትዮጵያ ተካፋይነት እንዳይረሣ በቅድሚያ እናሳስባለን። ክቡርነትዎ እንደሚያውቀው፤ ኢትዮጵያ የመጀመሪያዋ በአክሲስ አገሮች የተጠቃችና ነፃነትንም በመቀዳጀት የመጀመሪያዋ ስለሆነች፤ ከዚህ ለሰላም መሥራች ከሆነው የዓለም ጉባኤ መለየት የለባትም ብለን እናስባለን።

ረ/ ኦጋዴንና ሪዘርቭድ ኢሪያ፤ የተባሉትን የኢትዮጵያን ግዛቶች፤ በዚህ በሁለተኛው የዓለም ጦርነት ሰበብ የታላቋ ብሪታንያ መንግሥት የጦር ኃይሎቹን አስፍሮባቸዋል። በእኛ አስተያየት አሁን በሩቅ ምሥራቅ በመካከል ላይ ላለው የዓለም ጦርነት፤ የተያዘው ግዛታችን አስፈላጊነቱን ባናምንበትም፤ ከታላቋ ብሪታንያ መንግሥት ጋር ሰላምን በመፈለግ እስከ መጭው ሁለት ዓመት ድረስ ይዞታው እንዲቆይ ስምምነቱን ፈርመንለታል። ይሁን እንጂ፤ እኛን ሥጋት ላይ የጣለን “Sinclair Oil” ከተባለው የአሜሪካ ኩባንያ ጋር በኦጋዴን ግዛታችን ላይ ስለ ነዳጅ ዘይት ፍለጋ ያደረግነው ስምምነት፤ በእንግሊዞች ምክንያት እንዳይቋረጥብን ነው። “Sinclair Oil” በሚያደርገው ጥረት የሚገኘው ውጤት የጋራ ጥቅማችን ስለሆነ፤ የአሜሪካ መንግሥት ማበረታቻ እንዲሰጥልን እናሳስባለን።

የሁለቱ መሪዎች የግል ውይይት፤

ፕሬዚዳንት ሩዝቬልትና ቀዳማዊ ኃይለሥላሴ ረዳቶቻቸውንና ተከታዮቻቸውን ይዘው ለአንድ ሰዓት ተኩል በይፋ ከተነጋገሩ በኋላ፤ ለመጨረሻዎቹ አሥራ አምስት ደቂቃዎች ሁለቱ መሪዎች ብቻቸውን ሆነው በፈረንሳይኛ ቋንቋ ተወያይተዋል። ይህ በግልና በቆይታ የተደረጉት ንግግሮች በምን ጉዳዮች ላይ እንደሆኑ ከሁለቱም መሪዎች በኩል መግለጫዎች አልተሰጡም።

ከብዙ ዓመታት በኋላ፤ ክቡር ጸሐፊ ትዕዛዝ አክሊሉ ሀብተወልድ የቀ.ኃ.ሥ ጠቅላይ ሚኒስትር፤ ለዚህ መጽሐፍ ደራሲ የነገሩት የሚከተለውን ነበር። “ ... ጃንሆይና ፕሬዚዳንት ሩዝቬልት በጃንሆይ ጠያቂነት ማንም ሰው አጠገባቸው ሳይኖር በግል የተነጋገሩት፤ እንግሊዞች በኢትዮጵያ ላይ ስለሚፈጽሙት በደል መሆኑን ሁላችንም እናውቅ ነበር። ይኸንንም የሚነጋገሩበትን ጉዳይ፤ ጃንሆይ በሚገባ አጥንተው እንደተዘጋጁበት እናውቃለን። ጃንሆይ ከፕሬዚዳንቱ ጋር ተነጋግረው ከወጡ በኋላ፤ አቶ ይልማ ዴሬሣና እኔ ጠጋ ብለን ጃንሆይ! ውጤቱ ምን ነበር? ብለን ጠየቅናቸው። የሰጡን መልስ በጣም አጭር ነው። “ ... ዝርዝሩ አይጠቀማችሁም። ዋናው ቁም ነገር፤ ከእንግሊዝ ወዲህ በማናቸውም መልክ



ፕሬዚዳንት ፍራንክሊን ሲ. ተራንት፣ በመርከባቸው ላይ ቀዳማዊ ኃይለሥላሴን ሲቀበሉ፤



ሁለቱ መሪዎች ቀ.ኃ.ሥ እና ፍራንክሊን ሲ. ተራንት ለብቻቸው በፈረንሳይኛ ቋንቋ ሲወያዩ፤

የኢትዮጵያን ነፃነት የሚደፍር እንደማይኖር እርግጠኛ መሆን አለብዎት ! ብለውኛል ... " አሉን።

ከዚያን ጊዜ ጀምሮ የጃንሆይ ሞራል በጣም ከፍ ብሎ፣ አልፎ አልፎ እንግሊዞች የሚያሳዩትንም የበላይነት መንፈስ የማይቀበሉት መሆናቸውን በግልጽ ያሳዩ ነበር።

ደራሲው - እንግዲያውስ ይህ የስዊዝ ካናል ምሥጢራዊ ጉዞና ንግግር፣ ለኢትዮጵያ ትልቅ ድጋፍ አስገኝቷል ማለት አይቻልም ወይ?

ጸ.ት.አ - ለኢትዮጵያ ትልቅ ድጋፍ ማስገኘቱ ጥያቄ የሚቀርብበት አይደለም። የጃንሆይም ሞራል በእንግሊዞች ላይ ተጠናክሮ መታየቱ፣ ከዚህ ከስዊዝ ካናል ንግግር በኋላ ነው። ታሪኩን ከተከታተልኩት፣ ከፕሬዚዳንት ሩዝቬልት ጋር ተገናኝቶ ለመነጋገር፣ ጃንሆይ ወደ ሁለት ዓመት በሚጠጋ ጊዜ በብዙ የደክሙበትና አጥብቀው ያሰቡበት ጉዳይ ነው። ከካቢኔ ሚኒስትሮቻቸው ከጸሐፊ ትዕዛዝ ወልደጊዮርጊስና ከአቶ መኩንን ሀብተወልድ በስተቀር፣ ሌሎቻችን የጃንሆይና የሩዝቬልት ተገናኝቶ መነጋገር የሚጠቅም መሆኑን ብናስብም! ጉዳዩ እንዲሳካ ጃንሆይ በተለይ ያደረጉትን ጥረት የሚያህል ሥራ አልሠራንም። ስለዚህ በመጨረሻው የተገኘው ውጤት፣ በጃንሆይ ድካም መሆኑን ማመን አለብን።

ደራሲው - ከጃንሆይና ከሩዝቬልት ንግግር በኋላ፣ ከአሜሪካ መንግሥት ጋር ምን ለማድረግ ታሰበ?

ጸ.ት.አ - የጃንሆይ ሁለተኛው ምኞታቸው፣ ጦርነቱ አልቆ የዓለም ሰላም ሲረጋጋ፣ በሩዝቬልት ዘመን አሜሪካንን በአፊሊካል ለመጉብኘትና ለኢትዮጵያ የሚጠቅሙ ብዙ እርዳታዎች ለማስገኘት ነበር። ጃንሆይ ገና ከስዊዝ ካናል እንደተመለሱ፣ የገንዘብ ሚኒስትራቸውን ይልማ ዴሬሣን በየቀኑ እየጠሩ ከአሜሪካ መንግሥት ስለምንጠይቀው የልማት እርዳታ ጥላን አዘጋጅተህ አቅርብ እያሉ በጣም ያሰጩንቁት ነበር።

ይልማ! ለኢትዮጵያ ይበጃል የሚለውን ጥላን አጠናቅቆ ሳይጨርስ፣ ሩዝቬልት ከጃንሆይ ጋር በተዋወቀ በሁለት ወር ጊዜ ውስጥ ሞተ። በዚያን ጊዜ ጃንሆይ አንድ ትልቅ ረዳት አጣን ብለው በጣም አዝነው ነበር። ሆኖም በምትኩ የተሾመው ሔንሪ ትሩማን፣ ሩዝቬልት ለኢትዮጵያ ያሳየውን በጉ መንፈስ ለመቀጠል ሞክሯል። ለምሳሌ፣ በአሜሪካ የኢትዮጵያ ባለሙሉ ሥልጣን ሚኒስትር ሆነው የተሾሙትን የራስ ዕምሩን የሹመት ደብዳቤ ሲቀበል ትሩማን ባደረገው ንግግር፣ " ... እርስዎን የሚያህል ወንድማቸውንና የተከበረ ታሪክ ያለዎትን ትልቅ ሰው፣ ቀዳማዊ ጋይሌሥላሴ ባለሙሉ ሥልጣን ሚኒስትር አድርገው ሲልኩልን፣ የምንቀበልዎ ከፍ ባለ ደስታ ብቻ ሳይሆን፣ እጅግ ከፍ ባለ አክብሮት ነው ... " ብሏል። በዚያን ዘመን ኢትዮጵያ የአሜሪካ እርዳታ በጣም የሚያስፈልጋት ጊዜ ነበር። የኢርትራ ጉዳዮችን የተጀመረውና የተፈጸመው፣ በትሩማን ጊዜ ነው። ጃንሆይ በሩዝቬልት ላይ የጠበቁትን ያህል ባይሆንም፣ በብዙ የኢትዮጵያ ጉዳዮች ላይ የአሜሪካ ድጋፍና እርዳታ አልተለየም ... " " ... ከእንግዲህ ወዲህ የኢትዮጵያን ነፃነት የሚደፍር እንደማይኖር እርግጠኛ

መሆን አለበት ... " ሲል ፍራንክሊን ዲ.ሩዝቬልት በስዌዝ ካናል ለኢትዮጵያ ንጉሠ ነገሥት የተናገረው ቃል ትክክለኛ ግቡን የመታ መሆኑን ታሪክ ምንጊዜም ሊያወሳው ይገባል።

እ.ኤ.አ በሰኔ 1943 ዓ.ም፤ የይልማ ዴሬሣ ፍሬያማ ሚሲዮን በከፈተው በር፤ በሁለቱ አገሮች መካከል የተዘረጋው መልካም የዲፕሎማቲክ ግንኙነት፤ እንግሊዞች በኢትዮጵያ ነፃነት ላይ እያንገላብቡ ያሳዩት የነበረውን ዕብሪት ምን ያህል እንደአዳከመው የማየት ዕድል አጋጥሞናል። ለሁለተኛው የእንግሊዞች ውል፤ ሉርድ ደላዋር ለድርድሩ አዲስ አበባ ሲገባ ይዘት የመጣው የበላይነት ስሜትና ውሉን ፈርሞ ሲመለስ ይዘት የሔደው መንፈስ ልዩነቱ ምን ያህል የጉላ እንደሆነ በሚገባ አይተናል።

በዚያን ጊዜ አሜሪካኖች በኢትዮጵያ ላይ የሚደረገው የታላቋ ብሪታንያ ጫና ምን ያህል እንደነበረ አድፍጠው የሚከታተሉ በመሆናቸውና፤ በዘመናዊው ዕውቀት የበሰሉት መልዕክተኞቻችንም ለኢትዮጵያ የነፃነት መብት ጠንክረው በመሟገታቸው፤ እርሷ ደላዋር እንደአሰበውና እንደተመኘው አልተሳካለትም።

ውሉ በተፈረመ ሁለት ወር ባልሞላ ጊዜ ውስጥ ደግሞ፤ የአሜሪካው መሪ ፕሬዚዳንት ፍራንክሊን ቶላሚን ጋይሎሥላሴን በስዌዝ ካናል ጋብዞ ማነጋገሩ፤ ኢትዮጵያ ብቻም እንዳልሆነችና ከእንግሊዞች ወዲህ ነፃነቷም እንደማይደፈር፤ የበለጠ ለማስገንዘብ ችሏል።

Ref:

- a/ አክሊሉ ሀብተወልድ የቀ.ኃ.ሥ ጠቅላይ ሚኒስትርና የውጭ ጉዳይ ሚኒስትር
- b/ National Archives 884001 Selassie, Haile/2-1945 Feb. 19,1945
- c/ National Archives 884 001 Selassie, Haile/2-2745

ምዕራፍ ፱

የቸርቸል ያልተጠበቀ ግብዣ

በያልታ የተደረገው የሦስቱ ታላላቅ መንግሥታት ስብሰባ (አሜሪካ፣ እንግሊዝና መስኮብ) ሲፈጸም፣ ፕሬዚዳንት ሩዝቬልት በስዊዝ ካናል ከኢትዮጵያ ንጉሠ ነገሥት ከቀዳማዊ ኃይለሥላሴ ጋር ለመገናኘት ቀጠሮ ማድረጉን ለጠቅላይ ሚኒስትር ቸርቸል ገለጸለት። በዚህ ጊዜ የውጭ ጉዳይ ሚኒስትር አንቶኒ ኤደን፣ ጠቅላይ ሚኒስትር ቸርቸል የኢትዮጵያን ንጉሠ ነገሥት ካይሮ እንዲመጡ ጋብዞ ቢያነጋግራቸው የተገባ ይሆናል ሲል አሳሰበ። ሚስተር ቸርቸልም ከሚኒስትር ጋር በመስማማት ለንጉሠ ነገሥቱ ጥሪው እንዲላክላቸው አዘዘ።

በአዲስ አበባ የታላቋ ብሪታንያ ባለሙሉ ሥልጣን ሚኒስትር ሚስተር ሮበርት ሐው፣ ከጠቅላይ ሚኒስትር ቸርቸል የተላከው መልዕክት ዕሁድ የካቲት 11 ቀን 1945 ዓ.ም እንደደረሰው፣ ለንጉሠ ነገሥቱ ልዩ ጸሐፊ ለአቶ ተፈራወርቅ ኪዳነወልድ ደውሎ ጃንሆይን በአስቸኳይ እንደሚፈልጋቸውና የሚሰጠውም ቀጠሮ በማግሥቱ ሰኞ 12/02/45 ከአኩላ ቀን ከስድስት ሰዓት በፊት እንዲሆን ጠየቃቸው። አቶ ተፈራወርቅም ወዲያውኑ በሰጡት መልስ፣ ሚኒስትር እንደጠየቀው ሰኞ ከጠዋቱ አራት ሰዓት ንጉሠ ነገሥቱን ለማግኘት የሚቻል መሆኑን ነገሩት። ባለሙሉ ሥልጣን ሚኒስትርም በተሰጠው ቀጠሮ ከጠዋቱ በ4 ሰዓት ገነተ ልዑል ቤተመንግሥት ለመገኘት መስማማቱን አስታወቀ።

ሰኞ የካቲት 12 ቀን 1945 ዓ.ም ከንጋቱ በ12 ሰዓት ላይ የአንድ አውሮፕላን የመነሻ ድምፅ የእንግሊዙን ሚኒስትር ከእንቅልፉ ስለቀሰቀሰው፣ ከአልጋው ቸር ብሎ በመውረድ ይህ በዚህ ሰዓት የሚነሳ አውሮፕላን የማን እንደሆነ ለማወቅ የመረጃ ክፍሉን ጠየቀ። የዩናይትድ ስቴትስ ኦፍ አሜሪካ የኤርፎርስ ልዩ አውሮፕላን፣ ቀዳማዊ ኃይለሥላሴን ከጥቂቶች ተከታዮቻቸው ጋር አሳፍሮ መነሳቱ ተነገረው። ወዲያው በኢትዮጵያ አካባቢ አገሮች ውስጥ ካሉት የእንግሊዝ አውሮፕላኖች አንዱን አግኝቶ ወደ ካይሮ ለመጓዝ ዝግጅት ጀመረ። እንደአጋጣሚ አንዲት ትንሽ አውሮፕላን ከኤደን አዲስ አበባ መጥታ ያረፈች አገኘ። ከመሣፈሩ በፊት፣ አቶ ተፈራወርቅን በስልክ አግኝቶ እንዴት የጃንሆይ መሔድ አልተነገረኝም። ሰኞ ሌሊት መሣፈራቸውን ባውቅ ኖሮ ትናንት እሁድ ከጠቅላይ ሚኒስትር ቸርቸል የተላከላቸውን ጥሪ አቀርብላቸው ነበር ብሎ ከፍተኛ ቅሬታውን ገለጠ። የጃንሆይ ልዩ ጸሐፊ ለአሳቸው ምንም ነገር እንዳልተነገራቸውና ምንም ነገር አለማወቃቸውን አስረዱት። ጠቅላይ ሚኒስትር ቢትወደድ መኩንን እንዳልካቸው ዜናውን እንደሰሙ፣ ለእንግሊዙ ሚኒስትር ስልክ ደውለው፣ እኔ የምረዳው ነገር እንዳለ ንገረኝ ብለው ጠየቁት። ሚስተር ሐው፣ በታላቋ ብሪታንያ መንግሥት እንደራሴ ላይ የምትፈጽሙት ሁሉ እጅግ የሚያሳዝን ነው። ይህንንም ለመንግሥቱ አቀርባለሁ። ትናንት እሁድ ጃንሆይን አግኝቼ ከመንግሥቱ የተላከውን ትልቅ ጉዳይ ማቅረብ ስኛል፣ ልዩ ጸሐፊው ጃንሆይ በአውሮፕላን ተሳፍረው ከሔዱ በኋላ፣ ሰኞ በ4 ሰዓት ቀጠሮ ሰጠኝ። ከዚህ የበለጠ በደል የለም።



ቀዳማዊ ኃይለሥላሴ ከሩዝቬልት ሺዚት በኋላ፤ በካይሮ ከጠቅላይ ሚኒስትር ቸርችልና ከውጭ ጉዳይ ሚኒስትሩ ከአንቶኒ ኤደን ጋር፤

ለማናቸውም እኔ አሁኑኑ ወደ ካይሮ ስለምሄድ፤ ለእርስዎ የምናገረው የለኝም ብሏቸው ሄደ። እዚህ ላይ እንደሚታየው የእንግሊዙ ሚኒስትር የተናደደውና ቅሬታውን ያሰማው፤ የጃንሆይ መሄድ እየታወቀ እንዴት በሌሎች ቀጠሮ ይሰጠኛል? በማለት ነው እንጂ፤ የጃንሆይ በሩዝቤልት መጠራት ለምን አልተነገረኝም ብሎ አይደለም። ቢትወደድ ጉዳዩ በጣም አሳሳባቸው። በእንግሊዝ ለጋሲዮን በኩል የደረሰውን ሁኔታ የሚገልጥ ልዩ ቴሌግራም ለጃንሆይ ላከ። ከጃንሆይ ምንም ዓይነት መልስ ሳይላክላቸው ቀረ። የአሜሪካን ለጋሲዮን ጉዳይ ፈጻሚ ግን፤ የጃንሆይን ስዌዝ ካናል በደሀና መድረስና ያላቸውንም ፕሮግራም በአቶ መኩንን ደስታ የፖስታ ቴ.ቴ ሚኒስትር አማካይነት በየሰዓቱ ለግርማዊት እቴጌ ያቀርብ ነበር።

የእንግሊዙ ሚኒስትር ሚስተር ሐው፤ ሰኞ የካቲት 12 ቀን 1945 ዓ.ም እኩለ ቀን ላይ ከአዲስ አበባ ተነስቶ በዚያች ከኤደን በመጣች ትንሽ አውሮፕላን በየ400 ኪ.ሜ በረሃ ላይ እያረፈ በውድቅት ሌሊት እንደምንም ካይሮ ደረሰ። በማግሥቱ ማክሰኞ (13/02/45) ሚስተር ሐው ከቸርችልና ከኤደን የተላከውን መልዕክት በስዌዝ ካናል ከንጉሠ ነገሥቱ ጋር ለሚገኘው ለገደኛውና ለአቻው ለአሜሪካ ባለሙሉ ሥልጣን ሚኒስትር ልከ፤ ለጃንሆይ በአስቸካይ እንዲያቀርብለት ጠየቀው። ሚኒስትር ካልድዌል ንጉሠ ነገሥቱ ከፕሬዚዳንት ሩዝቤልት ጋር የሚያደርጉትን ንግግር ፈጽመው ከማረፊያቸው እንደተመለሱ፤ ሚስተር ሐው የላከውን ደብዳቤ አቀረበላቸው። ወዲያው ጃንሆይ ራስ ካሣ፤ አክሊሉ ሀብተወልድና ይልማ ዴሬሣ ባሉበት አጭር ስብሰባ አደረጉ።

ከቸርችል ለተዳግደ ጋይለሥላሴ የተላከው መልዕክት የሚከተለው ነበር።
 “ ... አርብ የካቲት 16 ቀን 1945 ዓ.ም ከቀትር በኋላ እንደኒ ኤደንና እኔ ከአቴንስ ተነስተን ካይሮ እንደርሳለን። በዚያ በሚገኘው በታላቋ ብሪታንያ ኤምባሲ ከግርማዊነትም ጋር ተገናኝተን በጋራ ጉዳዮቻችን ላይ ሐሳብ ብንለዋወጥ ደስ ይለኛል ... ”

ዊንስተን ቸርችል

ጃንሆይ የቸርችልን መልዕክት ካዳመጡ በኋላ፤ ወትሮ እንደሚያደርጉት የሰበሰቧቸውን ሰዎች ምን ታስባላችሁ? ብለው ሳይጠይቁ የራሳቸውን አስተያየት አስቀደሙ።

“ ... እኔ የመጣሁት ከፕሬዚዳንት ሩዝቤልት ጥሪ ደርሶኝ የእሳቸው እንግዳ ሆኜ ነው። በዚህ ማህል ጣልቃ ገብቶ ከሚስተር ቸርችል የመጣልኝ ጥሪ፤ ተገቢም አስፈላጊም ሆኖ አላየውም። የታላቋ ብሪታንያ ጠቅላይ ሚኒስትር እኔን ለማነጋገር የሚፈልጉ ከሆነ፤ በሌላ ጊዜና በሌላ ቦታ እንድንገናኝ ጥሪውን አዲስ አበባ ሲልኩልኝ ይችላሉ። አሁን ግን በአንድ መልክ የመጣሁባትን ጉዳይ ጨርሼ ወደ አገሬ መመለስ እንጂ፤ ሌላ ጉዳይ ማቀላቀል አልፈልገም ... ” አሉ።

ጃንሆይ በዚህ አስተያየታቸው ፀንተው የቸርችልን ጥሪ አልቀበልም ካሉ፤ የሚደርስብንን ችግር እንዴት አድርገን እንቋቋመዋለን? በማለት አቶ አክሊሉና አቶ ይልማ ሲጨነቁ፤ ራስ ካሣ ደርሰው ቀናውን መንገድ አስያዙላቸው። በጣም ጥሩ የሆነው፤ ራስ ካሣ ምክራቸውን እንዲሰጡ የጠየቁቸው ራሳቸው ጃንሆይ መሆናቸው ነው። ራስ ካሣም ጥያቄውን ተቀብለው የሚያስቡትንና የሚመስላቸውን ገልጠው ተናገሩ።

“ ... ጃንሆይ! የዚህን ፖለቲካ የተባለውን የተሰባብሶ ኑሮና የየመንግሥታቱን ጠባይ ከእርስዎ የበለጠ የሚያውቅ የለም። ከየመንግሥታቱ የሚያደርጉትም ግንኙነት የትኛው እንደሚጠቅመንና የትኛው እንደሚጉዳን ለጃንሆይ እንደሚታየው ለእኛ አይታየን ይሆናል። ቢሆንም በእኔ በኩል የሚታየኝን ከመናገር አላስቀረውም። ጃንሆይ የተናገሩት እውነትና ትክክለኛ ነገር መሆኑ በሚገባ ተሰምቶኛል። የአሜሪካው መሪ ጋብዞ! በወግ ተቀብሎ! አገራችንን ኢትዮጵያን ለመርዳት ልቡ በከጀለህ ሰዓት! የእንግሊዞች የደንቃራ ግብዣ ይዞ ብቅ ማለት! የጨዋ አሠራርና የሚያስደስት አለመሆኑን ማንም አይስተውም። እኛን ቅር የሚለን? ጃንሆይ እንዳሉት ከቤታችን አምጥተው በጋበዙንና በአስተናገዱን። ከዚህም በላይ ችግራችንን ገልጠን ያወያየናቸው ወዳጆቻችን አሜሪካኖች እንዳይታዘቡን ነው። ይኸውም ትናንት እንግሊዞች ባደረሱባቸው በደል ተገን ሆነን እንድንረዳቸው ከተሰማማን በኋላ፤ ዛሬ ደግሞ ከእኛ ቤት ወደ እነሱ ቤት የተጋበዙት ምን ለመነጋገር ነው? ብለው ሐሳብ እንዳይገባቸው ነው። ... እኔ እንደዚህ ስናገር፤ ነገሩ ሁሉ እኔ እንዳልኩት ብቻ ይሄዳል ማለት አይደለም። ሊሆንም ይችላል ብሎ ማሰብ ይገባል ለማለት ነው። በሌላ በኩል ደግሞ ልናስብበት የሚገባ ትልቅ ጉዳይ አለ። እንግሊዞችን ወደ ጠላትነት ከመግፋት፤ ወደ ወዳጅነት መሳብ እጅግ አስፈላጊ መሆኑን የሚክድ የለም። ጃንሆይ ከእንግሊዞች ጋር በትዕግሥት ያሳለፏቸው ጉዳዮች ብዙዎች ናቸው። ለዚህ ዛሬ ለጋበዝም የእንግሊዞች የሚኒስቴሮች አለቃ (ጠቅላይ ሚኒስትር) አሥር ጊዜ ጽፈውለት፤ መልስ የሚሰጥም ከእራትና ቢጠገኑ ከአምስት አይበልጥም ነበር። ዛሬ ግን በሥላሴዎች ቸርነት ነገር ተለውጠ፤ እሱ ራሱ ከሌላ እርቅ አገር ተነሥቶ፤ በአውሮፕላን ተጉዞ፤ እርስዎ አሉበት አካባቢ አገር ድረስ መጥቼ እርስዎን ማግኘትና ማነጋገር እፈልጋለሁ ሲል፤ እንዴት ተደርጎ አሻፈረኝ ይባላል? ... የአሜሪካኑ ግብዣ የመጣው ተፈልጎና ተደክሞበት ነው። የእንግሊዙ ጥሪ ግን የመጣው፤ ማንም ሳያስበው ማንም ሳይጠብቀው እዚህ እተጋበዝንበት አሜሪካኖቹ ቤት ድረስ ነው። ስለዚህ! ለመልካሙና ለሰላሙ ግንኙነታችን ሲባል! የእንግሊዞቹን ጥሪ መቀበል የሚያስፈልገን መሆኑን፤ እነዚህ ልጆች አክሊሉና ይልማ አሜሪካኖቹን ቢያስረዷቸው የተሻለ ይሆናል። እንግሊዞችና አሜሪካኖች ከአንድ ዘር የመነጨ ወንድማማቾች ናቸው ስለሚባል፤ ችግራችንን በጥሞና ካስረዳናቸው ቅሬታ ሊሰማቸው አይችልም። ... እኔ እንግዲህ የታየኝንና የሚመስለኝን ተናግራያለሁ። ጃንሆይ ይወስኑ! ... ”

ጃንሆይ የራስ ካሣ ምክር ከልባቸው ገብቷል። በተጨማሪ መነጋገር አስፈላጊ ሆኖ አላገኙትም። “ ... ራስ ካሣ እንዳለው፤ አክሊሉና ይልማ አሜሪካኖቹን አነጋግሩና የሚሏችሁን ሰምታችሁ ንገሩን ... ” ብለው ትዕዛዝ ሰጡ። አቶ አክሊሉና አቶ ይልማ የፕሬዚዳንት ሩዝቬልትን ልዩ ረዳትና እንዲሁም በኢትዮጵያ ባለሙሉ ሥልጣን ሚኒስትሩን ካልድዌልን አነጋገሩ። በአሜሪካኖቹ አስተያየት፤ የጠቅላይ ሚኒስትር ቸርችልን ጥሪ ንጉሠ ነገሥቱ ሊቀበሉት የሚገባ ነው። ቀጠሮው የሚመጣው ዓርብ (16/02/45) ቢሆንም፤ እስከዚያው ድረስ ላሉት ሦስት ቀናቶች፤ ንጉሠ ነገሥቱ እኛ እዚህ አዘጋጆንላቸው ማረፊያቸው ሊቆዩ ይችላሉ። ካይሮ ሄደው ቸርችልን ካነጋገሩ በኋላ ማታውኑ እዚህ ተመልሰው፤ በማግሥቱ ቅዳሜ ጠዋት ባመጣናቸው አውሮፕላን አዲስ አበባ እንመልሳቸዋለን። ... የሚል መልስ ሲያገኙ፤ አቶ አክሊሉና አቶ ይልማ ወደ ጃንሆይ ተመልሰው መልካሙን ዜና አስረዱ። ጃንሆይና ራስ ካሣ በጣም ተደሰቱ። ሆኖም ጃንሆይ አንድ ቅር የሚለኝ ነገር አለ አሉ። “ ... እኔ እስከ ካይሮ ድረስ ከምንዘ፤ ለምን ጠቅላይ ሚኒስትር ቸርችል እዚህ አለሁበት ማረፊያዬ ድረስ መጥተው

አንገጋገርም? ... ” የሚል ጥያቄ አቀረቡ። አቶ አክሊሉ፤ “ ... ቸርቸልና ኤደን እርስዎን ለማየት የሚመጡት ከአቴንስ ነው። ካይሮ ካረፉ በኋላ፤ እንደገና ወደ እዚህ ስዌዝ ካናል ድረስ እንዲመጡ መጠየቅ የተገባ አይመስለኝም ... ” አሉ። ጃንሆይ፤ ምንጠላለሁት! ይሞክርና ይታይ! አሉ። አቶ ይልማ ቀጠል አደረጉና፤ “ ... ይህን ሐሳብ አቅርቦን አንቀበልም ከተባልን ምን ማድረግ እንችላለን? ... ” ሲሉ ጠየቁ። ጃንሆይ ይሞክር! ግዴላም! የሚል የተቆረጠ ትዕዛዝ ሰጡ። ለቸርቸል ቴሌግራም ተላለፈ። ጠቅላይ ሚኒስትሩ ጊዜ ሳይወሰድ ወዲያውኑ መልሱን ሰጠ። “ ... እኔ ስዌዝ ካናል ድረስ መምጣት አልችልም ... ” አለ። አቶ አክሊሉና አቶ ይልማ የተናገሩት ደረሰ። የጃንሆይ ወደ ካይሮ መሄድ የግዴታ አስፈላጊ ሆነ። ጃንሆይ ሌላ ጥያቄ ጨመሩ። ከዚህ ካለሁበት “Payne Field” እስከ ካይሮ ደርሶ መልስ ትራንስፖርቱን የሚያዘጋጁት እንግሊዞች ከሆኑ ደስ አይለኝም አሉ። አቶ አክሊሉ የአሜሪካን ሚኒስትር ሚስተር ካልድዌልን ጠየቁት። “ ... እኛ ካይሮ ወስደን እንመልሳችሁለን። ጃንሆይ ወደ አገራቸው እስከሚመለሱበት ቀን ድረስ፤ የፕሬዚዳንት ሩዝቬልት የክብር እንግዳ ስለሆኑ፤ ትራንስፖርቱንም ሆነ ፀጥታውን የምናዘጋጅ እኛ ስለሆንን አታስቡ ... ” አላቸው። ጃንሆይ የፈለጉት ሆነላቸው። ራስ ካሣም እነዚህን ልጆች ይልማንና አክሊሉን “እግዚአብሔር ይባርካቸው” ብለው መረቁቸው። እዚህ ላይ ለውጤቱ የነ አክሊሉ ድካም ብቻ ሳይሆን፤ የራስ ካሣም የጠለቀ ምክር ምን ያህል እንደረዳ ያሳያል።

የካይሮ ውይይት ከዊንስተን ቸርቸል ጋር

እ.ኤ.አ 9ርብ የካቲት 16 ቀን 1945 ዓ.ም ወደ ማታ በ11 ሰዓት፤ ካይሮ በሚገኘው የታላቋ ብሪታንያ ጌምባሊ፤ የኢትዮጵያ ንጉሠ ነገሥት ቀዳማዊ ኃይለሥላሴና የእንግሊዝ ጠቅላይ ሚኒስትር ዊንስተን ቸርቸል ተገናኝተው ለአንድ ሰዓት ያህል ተነጋገሩ። ባለፉት አምስት ዓመታት በሁለቱ አገሮች በኢትዮጵያና በታላቋ ብሪታንያ መካከል የተፈጠረው ግንኙነት እጅግ ከፍ ያለና ብዙዎች ጉዳዮችን የያዘ ሲሆን፤ የጠቅላይ ሚኒስትር ቸርቸልና የንጉሠ ነገሥቱ ውይይት እንዴት በአንድ ሰዓት ጊዜ ብቻ ሊወሰን ቻለ? የሚል አስተያየት ከፖለቲካ ታዛቢዎች ተሰጥቶበት ነበር።

በኢትዮጵያ በኩል ንጉሠ ነገሥቱና ቸርቸል ተገናኝተው ይነጋገራሉ ተብሎ ያልታሰበና ያልተጠበቀ ስለነበረ፤ ዝግጅት አልተደረገም። በታላቋ ብሪታንያ ባለሥልጣናችም በኩል፤ ንጉሠ ነገሥቱን የአሜሪካ ፕሬዚዳንት ሩዝቬልት ጋብዞ ስዌዝ ካናል ድረስ በማስመጣት ስለአነጋገራቸው፤ እኛም በኢትዮጵያ ጉዳይ ውስጥ በብዙ ረገድ ተካፋዮች በመሆናችን፤ ቀዳማዊ ኃይለሥላሴን ማገኘት ለምን ይቀርብናል? በሚል መንፈስ እንጂ፤ በዚያን ሰዓት በሁለቱ አገሮች መካከል ንግግር መደረግ ያለባቸው አጣጣሪ ጉዳዮች አልነበሩም።

በቀጠሮው ሰዓት ዊንስተን ቸርቸል ንጉሠ ነገሥቱን በጌምባሊው ሲቀበላቸው፤ “ ... ከሁሉ በፊት እርስዎ እንደጠየቁኝ ስዌዝ ካናል ማረፊያዎ ድረስ መምጣት ያልቻልኩት፤ ረዘም ላለ ሰዓት በተሽከርካሪ ጉዞ ማድረግ የጤና ችግር ስለሚፈጥርብኝ በመሆኑ ይቅርታ ያድርጉልኝ ... ” አላቸው። ከዚህም አያይዞ፤



የተባበሩት መንግሥታት ድርጅት እ.ኤ.አ በሚያዝያ 1945 ዓ.ም ሳንፍራንሲስኮ ላይ ሲቋቋም ቻርተን የፈረሙት የኢትዮጵያ ዋና መልዕክተኛ አቶ አክሊሉ ሀብተወልድ ናቸው። በስተጀርባ ከግራ ወደ ቀኝ የቆሙት፤ አቶ ምናሴ ለማ፣ አቶ አማኑኤል አብርሃም፣ ብላታ ኤፍሬም ተወልደ መድሀን እና ዶክተር አምባዬ ወልደማርያም ናቸው።

“... አገራ ኢትዮጵያ፤ ባለፈው ታሪኳ በሊግ ኦፍ ኔሽን ፍርድ ተነፍጓት ብዙ መከራ የደረሰባት ብትሆንም፤ አዲሱ የተባበሩት መንግሥታት ለአገሮች ነፃነትና መብት፤ ለሕዝቦች እኩልነትና ደህንነት ተግባሩን በትክክል ይፈጽማል ብላ፤ ሙሉ ተስፋ ታደርጋለች ...”

(አክሊሉ ሀ.ወ ሚያዝያ 1945 ዓ.ም)

ከግርማዊነታቸው ጋር ለመጀመሪያ ጊዜ የተዋወቀው፤ በ1924 ዓ.ም በአልጋወራሽነታቸው ዘመን እንግሊዝን በጉብኝብት ጊዜ በባኪንግሐም ቤተመንግሥት በተደረገላቸው ግብዣ ላይ መሆኑን አስታወሳቸው። ጃንሆይም በሰጡት መልስ፤ “ ... ንጉሥ ጆርጅ ፊኛ ለእኔ ከጦር ባደረጉት ግብዣ ላይ፤ ከርስዎ ጋር መተዋወቁን እኔም አስታውሳለሁ። ባልላሳት፤ እርስዎ በዚያን ጊዜ የካቢኔ ሚኒስትር አልነበሩም? ብለው ጠየቁት። ቸርችል ተገረመ። ያለዎት የማስታወስ ጋይል የሚያስደንቅ ነው። ጃንሆይ እንደአስታወሱት እኔ በዚያን ጊዜ የባልድዊን መንግሥት የገንዘብ ሚኒስትር (Chancellor Of Exchequer) ነበርኩ ካላቸው በጊላ፤ የውጭ ጉዳይ ሚኒስትራ አንቶኒ ኤደን እኔን ጃንሆይ በጣም ያውቁኛል እያለ ሲፎክር ሰምቸዋለሁ። እሱንስ ያስታውሱታል? ብሎ ጠየቃቸው። ሚስተር ኤደንን ጃንሆይ ደሀና አድርገው እንደሚያውቁት አስረዱ። “ ... ኢትዮጵያ ፋሽስት ባደረሰባት ጥቃት የገርኔሹን የመንግሥታት ማህበር ፍርድ ለማግኘት በምንግግግትበት ጊዜ፤ ሚስተር ኤደን የእኛ ዋና ረዳት ነበሩ። እኛም ራሳችን ለአቤቱታ ጆኔቭ በሄድንበት ጊዜ አግኝተናቸዋል። ከዚያም በስደት እንግሊዝ አገር እንደደረሰን፤ ሚስተር ኤደን በውጭ ጉዳይ ሚኒስትርነታቸው ከአንድም ሁለት ጊዜ ከማረፊያችን ድረስ መጥተው ጠይቀውናል። ሌላ የረሳሁት ነገር ካለ፤ እሳቸው ይጨምሩበት ... ” ብለው ንግግራቸውን አቆሙ። ቸርችል በጣም ላቀ። “ ... ጃንሆይ ከተናገሯቸው ውስጥ ምን ምን እንደሚያስታውስ እሱን ይጠይቁት እንጂ፤ እርስዎ የረሱት ነገር ኖሮ እሱ የሚጨምርበት እንደሌለ፤ እኔ አረጋግጥልዎታለሁ ... ” አለ። እዚህ ላይ ጃንሆይም ላቁ። ...

ቸርችል

አሁን ወደ ዋናው ጉዳያችን እንመለስና፤ ዛሬ ግርማዊነትን የምቀበለው በታላቅ ደስታ ነው። በፋሽስቶች ጭካኔ በዙ መከራ የተቀበለችው አገርዎ ኢትዮጵያ፤ ነፃነቷን ለማስመለስና እርስዎም ከአባቶችዎ የወረሱት የንጉሠ ነገሥት ዙፋንዎ አቦታው በመመለሱ፤ ከዚህ ቀደም የተሰማኝን ደስታ በልዩ ልዩ መልዕክት ብገልጥልዎትም፤ ዛሬም እርስዎን በአካል በማግኘቴ ብደግመው የተገባ ይመስለኛል። ታላቋ ብሪታንያንም፤ በዚያ በአስቸጋሪ ዘመን የኢትዮጵያን ነፃነት ከክፉዎቹ ፋሽስቶች እጅ ለማላቀቅ፤ በፈጸመችው መሥዋዕትነትን በጠየቀ ተግባር ኩራት ይሰማታል። የነፃነት ጉዞ ወደ ኢትዮጵያ በተደረገበትም ጊዜ፤ ጀግኖቹ አርበኞችዎ ከታላቋ ብሪታንያ ጦር ጋይል ጋር ተሰልፈው ያደረጉትን ተጋድሎ በአድናቆት እናስታውሳቸዋለን። የምንኖርበትን ዓለም ለማጥፋት የተነሱት ናዚስቶችና ፋሽስቶች፤ በአሁኑ ሰዓት እየተደመሰሱ የለው ልጅ ነፃነትና መብት ቢመለስም፤ ክፉዎቹ ያደረሱትን ጥፋት እንደገና ለማቋቋም ያለው ችግር በቀላሉ የሚወገድ አይደለም። በኢትዮጵያም ፋሽስት ያፈረሰውን ሁሉ ለመጠገን ግርማዊነትዎ ላይ የወደቀው ከባድ ሥራ ምን ያህል እንደሆነ እንገምታለን። ሆኖም ነፃነት ካለ፤ ማንኛውም ችግር ጊዜ ከመውሰዱ በቀር እንደሚወገድ የታወቀ ስለሆነ፤ ግርማዊነትዎ ባለው የጠነከረ መንፈስ ፈተናውን እንደሚወጡት እርግጠኛ ነኝ። በአገሪ በታላቋ ብሪታንያና በግርማዊነትዎ መንግሥት መካከል ያለው መልካም ግንኙነት፤ በደሀና ሁኔታ የቀጠለ መሆኑንና አሁን በቅርቡም የተደረገው ሁለተኛው ስምምነት፤ በመልካም መግባባት እንደተከናወነ ሰምቻለሁ። አሁን በግርማዊነትዎ በኩል የሚገለጽልኝን አስተያየትና ሐሳብ ለማዳመጥ ተዘጋጅቻለሁ።

የጸንሆይ መልስ

ስለ አገሪና ስለ እኔም፤ ክቡርነትዎ በተናገሩት ሁሉ ከልብ እመሰግናለሁ። ከሁሉም በፊት ኢትዮጵያ በፋሽስት የተገፈፈውን ነፃነቷን ለማስመለስ፤ በክቡርነትዎ የሚመራው የታላቋ ብሪታንያ መንግሥት ያደረገላትን ውለታ መቸውንም እንደማትዘነጋው ለክቡርነትዎ ማረጋገጥ እወዳለሁ። ከክቡርነትዎ ጋር ተገናኝቶ ለመነጋገር የሚቻል መሆኑን ከአዲስ አበባ ከመነሣቴ በፊት እውቄው ቢሆን ኖሮ፤ በአገሮቻችን መካከል ስላሉት ግንኙነቶች ጉዳዩ በቀጥታ የሚመለከታቸውን ሚኒስትሮቹን ይገር በመምጣት በዝርዝር ለማስረዳት ይቻል ነበር። ነገር ግን የክቡርነትዎ ጥሪ የደረሰኝ፤ በፕሬዚዳንት ሩዝቬልት ተጋብገጦ ስዌዝ ካናል የመጣሁበትን ጉዳይ ከፈጸምኩ በኋላ፤ ወደ አዲስ አበባ ለመመለስ አንድ ሌሊት ሲቀረኝ ነው። ሆኖም መገናኘታችንና በአንዳንድ ዋና ዋና ጉዳዮች ላይ ሐሳብ ለመለዋወጥ መቻላችን የሚያስደስት ነው።

ክቡርነትዎ እንደጠቀሱት፤ የተከበሩ መላክተኛዎ ሎርድ ደላዋርና እኔ የመረጥኳቸው መልዕክተኞች በአገሮቻችን ግንኙነት ጉዳይ በሰፊው ተነጋግረው የተሰማሙበትና የተፈረመው ሁለተኛው ውል፤ ከመጀመሪያው በተሻለ የኢትዮጵያን አስተዳደር መብት የሚጠብቅ በመሆኑ፤ በመልካም መንፈስ ተቀብለንዋል። ሆኖም አንድ የማነሳው ነጥብ አለ። ይኸውም፤ አጋዴንና ሪዘርቭድ ኤሪያ የተባለው ግዛታችን፤ በአዲሱም ውል ቀድሞ እንደነበረው የታላቋ ብሪታንያ የጦር ኃይል ማስፈሪያ ሆኖ እንዲቆይ መደረጉን ነው። በእኛ ጥናትና ግምት፤ በአሁኑ ሰዓት ላልተፈጸመው የዓለም ጦርነት፤ አጋዴንና ሪዘርቭድ ኤሪያ የተባለው ግዛታችን የሚሰጠው ጥቅም አልታየንም። ይሁን እንጂ፤ በዚህ በአዲሱ ሁለተኛው ውል እንደአለፈው ጊዜ እንዲሆን፤ በክቡርነትዎ የሚመራው የጦር ካቢኔ አጥብቆ ጠይቋል ተብሎ ስለተነገረኝ፤ የክቡርነትዎን ፍላጎት ተቀብቶ እንዲፈጸም አድርጌያለሁ። አሁን ይህንን ጉዳይ ያነሳሁት፤ የተፈረመው ውል እንደገና እንዲታይ ወይም እንዲሻሻል ለመጠየቅ አይደለም። እኔ የማሳሰበው፤ ኢትዮጵያ አጋዴንና ሪዘርቭድ ኤሪያ የተባለውን ግዛቷን ለታላቋ ብሪታንያ ጊዜያዊ ጦር ማስፈሪያ እንዲሆን ያደረገችውን ከግምት ውስጥ በማስገባት፤ ለሁለተኛው የዓለም ጦርነት የበኩሏን እርዳታ እንዳበረከተች እንዲቆጠርላት ነው። ሎርድ ደላዋር የክቡርነትዎ ዋና መላክተኛ ሆነው እኛ ዘንድ እንደመጡ፤ ይህ አጋዴንና ሪዘርቭድ ኤሪያ የተባለው ግዛት ለታላቋ ብሪታንያ ጦር ማስፈሪያ እንዲሆን ሲደረግ፤ በኪራይ ስም ገንዘብ ለመክፈል የክቡርነትዎ መንግሥት ማሰቡን ገልጸውልን ነበር። እኛ ግን በዓለም ጦርነት ምክንያት ታላቋ ብሪታንያ የሚያስፈልጋትን ለመርዳት ገንዘብ አንቀበልም ብለን መልሰናቸዋል። ስለዚህ፤ ለሁለተኛው የዓለም ጦርነት ኢትዮጵያ በአቅማ የሚቻላትን እንደፈጸመች ቢቆጠርላት በጣም ደስ ስለሚለን፤ የክቡርነትዎ አስተያየት እንዲያርፍበት እናሳስባለን። ከዚህ ቀጥሎ ሌሎች ለክቡርነትዎ የምጠቅሳቸው ሦስት ጉዳዮች አሉኝ። እነዚህም፤

1ኛ/ የኦርትዶጵ ወደ እናት አገሯ ወደ ኢትዮጵያ መመለስ እጅግ የምናስብበት ጉዳይ ስለሆነ፤ ከዚህ ቀደም በተገለጸልን መልካም አስተያየት መሠረት፤ የታላቋ ብሪታንያ መንግሥት እርዳታውን እንደሚቀጥልልን ተስፋ እናደርጋለን።

2ኛ/ የዚህ የሁለተኛው የዓለም ጦርነት የሰጠውን ትምህርት በመመርኮዝ፤ ለዓለም ሰላም ቋሚ ዋስትና የሚሰጥ የተባበሩት መንግሥታት ድርጅት ለማቋቋም በሚደረገው ዝግጅት፤ በሊግ ኦፍ ኔሽን የፍርድ በደል የደረሰባት ኢትዮጵያ፤ ረቂቁን የሚያዘጋጀው የሕግ ኮሚቴ አባል ሆና እንድታገለግል አመልክተናል። ለዚህም የክቡርነትዎ መንግሥት እንዲረዳን እናሳስባለን።

3ኛ/ ከጦርነቱ ፍጻሜ በኋላ በሚደረገው የዓለም የሰላም ጉባኤ ላይ፤ የኢትዮጵያ ተካፋይነት ምን ያህል ተገቢና አስፈላጊ መሆኑን የክቡርነትዎ መንግሥት እንደሚቀበለው አንጠራጠርም። በዚህ በሁለተኛው የዓለም ጦርነት በደረሰው ዕልቂት፤ ኢትዮጵያ የመጀመሪያዋ ተጠቂና የመጀመሪያዋ ነፃ ወጭ አገር በመሆኗ፤ ከሰላሙ ጉባኤ ሸንጎ መለየት እንደሌለባት፤ ሌሎችም ታላላቅ አገሮች ትክክለኛ ውሳኔ ይሰጣሉ ብለን በተስፋ እንጠብቃለን። ክቡርነትዎ ጊዜ ወስደው በኢትዮጵያ በኩል ያለውን አንዳንድ ጉዳይ ለማዳመጥ ፈቃድዎ በመሆኑ አመሰግንዎታለሁ ... ”

ዊንስተን ቸርችል ከጃንሆይ የቀረበውን ሐሳብ ካዳመጠ በኋላ፤ “ ... እንግዲህ ! በሚቀጥሉት ወራት ውስጥ በአገሪ በሚደረገው የፖለቲካ ምርጫ፤ የታላቋ ብሪታንያ ሕዝብ የእኔን መሪነት ተስማምቶት ዕምነቱን የሚጥልብኝ ከሆነ፤ ለግርማዊነትዎ መንግሥት የሚያስፈልገውን እርዳታ ሁሉ ከመፈጸም ወደ ጎላ አልልም። ኢትዮጵያ ነፃነቷን አግኝታ እርስዎም የንጉሠ ነገሥትነት ዘውድዎ ተመልሶ ለማየት በመቻላችን ደስ ብሎኛል ... ” በሚል ቃል ቀዳማዊ ኃይለሥላሴን ተሰናበታቸው።


ቸርችል ጃንሆይን ተቀብሎ ከአነጋገሪ ከጥቂት ወራት በኋላ፤ በተደረገው የፖለቲካ ምርጫ የእንግሊዝ ሕዝብ በዚያ በክፉ የጦርነት ዘመን በቆራጥነት የፈጸመውን ሳያስብለት ቀርቶ ምርጫውን ስለነፈገው፤ የተቃዋሚው የሌቦሩ ፓርቲ ድል አግኝቶ የክሊመንት አትሊ መንግሥት ተቋቋመ። የቸርችል መንግሥት ከወደቀ በኋላ አዲስ የመጣው የሌቦር መንግሥት በኢትዮጵያ ላይ ምንም ዓይነት ችግር አልፈጠረባትም። ይልቁንም በኤርትራ ጉዳይ በቂ እርዳታ እንደለገሠ ይታወሳል።

መረጃ: ከዚህ በላይ በስድስተኛው ክፍል ውስጥ፤ በሰባተኛው፤ በስምንተኛውና በዘጠነኛው ምዕራፎች ላይ እንደቀረበው፤ ንጉሠ ነገሥቱ ከሩዝቬልትና ከቸርችል ጋር በስዊዝ ካናል ለመገናኘት እንዴት እንደቻሉና የንግግሩም ውጤት ምን መሆኑን የመጽሐፉ ደራሲ በአሜሪካና በእንግሊዝ አገሮች ካደረገው ምርምር ሌላ፤ ዋና ዋና የሆኑትን ጉዳዮች በይበልጥ መተንተን የቻለው፤ የቀ.ኃ.ሥ ጠቅላይ ሚኒስትር ጸሐፊ ትዕዛዝ አክሊሉ ሀብተወልድ በሰጡት መረጃ መሆኑን ለአንባቢዎቹ ይገልጻል።

ሙሶሊኒና ላቫል ፍርዳቸውን ተቀበሉ።



እ.ኤ.አ በሚያዝያ 1945 ዓ.ም ሙሶሊኒ በተቃዋሚዎቹ ተገድሎ በሚላኖ ከተማ አደባባይ ሬግው ተዘርሮ ለሕዝብ እንዲታይ ተደረገ፤



ፕዩር ላቫል ከሙሶሊኒና ከሂትለር ጋር ሆኖ የአገሩን ነፃነትና ክብር የበደለ ከሐዲ በመባል ተፈርዶበት በጥቅምት 1945 ዓ.ም በጥይት ተደብድቦ ተገደለ፤

ፋሽስቱ ሙሶሊኒ

“ ... ጦር ለወንዶች፣ መውለድ ለሴቶች ... ” እያለ ይፎካር የነበረው ሰው፣ ሳይታከስ ወይም ሳይዋጋ በፍርሃት ለጠላቶቹ እጁን ሰጥቶ ከተገደለ በኋላ፣ ሬሣው በገመድ ተጉትቶ እንደታረደ ከብት በሉካንዳ ሜንጦ ላይ ተንጠልጥሎ ለሕዝብ እንዲታይ ተደረገ። በክርስቲያን አገር በሰው ልጅ ላይ ይህን የመሰለ ሁኔታ ይፈጸማል ተብሎ የሚታሰብ አልነበረም።

እብደትና ብልህነት በተቀላቀለበት ጊዜ፣ የልቡን እየሸነገ ላይ ላዩን በሚያሳየው የደፋርና የቆራጥ መንፈስ፣ በዓለም ላይ ኃይለኛና ወሳኝ መሪ ነው እየተባለ ይነገርለት ነበር። ጌላ ግን ሥልጣኑ ተደምስሶ፣ በጠላቶቹ ታድኖ ሲያዝና ለመገደል ሲቀርብ፣ በጊዜው የታየበት ያ ሁሉ ፍርሃትና መርበትበት በሰፊው ሲነገርለት የቆየው ጊዜያትና ጀግንነት የት ደረሰ? የሚል ጥያቄ ቀርቦ ነበር። ከዱቱ ይልቅ፣ በሞት አብራው መከተልን የመረጠችው እቁባቱ ወይዘሪት ክላራ ፔታቺ (Clara Petacci) ያደረገችው ውሳኔና ያሳየችው ቆራጥነት፣ እንኳን ለተመልካቹን ሕዝብ ገዳዮቿንም በጣም አስገርማ ነበር።

ቤኒቶ ሙሶሊኒ ታሪኩ እንደአሳየን፣ አባቱ የተናገረለት ትንቢትና እሱም ራሱ ያደረገበት ምኞት ስለተገጣጠመ፣ ለሀያ ዓመታት የጣልያን ሕዝብ አስጨናቂ መሪ ብቻ ሳይሆን፣ ከንደኛው ከሂትለር ጋር ገጥሞ ዓለምን በመሰጥበጥ በታሪክ ውስጥ መግባቱን መካድ አይቻልም።

ፈረንሣይ ከሀዲ ፒየር ላቫል

ታሪክ እንደሚያሳየን እንደ አጋጣሚ ሁለቱ ወዳጆች ሙሶሊኒና ላቫል በአንድ ዘመን እ.ኤ.አ በ1883 ዓ.ም ተወልደው፣ በአንድ ዘመን በ1945 ዓ.ም በፈጸሙት ወንጀል ተገደሉ። ሌላው ደግሞ ተመሳሳይ የሆነው ታሪካቸው ላቫል እንደ ሙሶሊኒ የፖለቲካ ሕይወቱን ሲጀምር ሶሲያሊስት እንደነበረና ከዚያም ከጥቅም ጋር እየተሳሰረ ወደ ቀኞቹ ፓርቲዎች በመለወጥ የፋሽስቶችና የናዚስቶች ወገን ሆኖ መገኘቱ ነው። እኛ ኢትዮጵያውያን ላቫልን የምንጠላው ሙሶሊኒ ነፃነታችንን ገፍፎ ቅኝ ግዛቱ እንዲያደርገን በፈጸመበን ግፍ ነው። ፈረንሣዮች ደግሞ በላቫል ላይ ያሳደሩት ቁምና የሰጡት ፍርድ፣ ከሂትለር ጋር በቀጥታ ተሰልፎ የፈረንሣይን ነፃነት ለሂትለር በማስረከብ በፈጸመው ከባድ ወንጀል ነው። ከዚህም በላይ በብዙ ሺህ የሚቆጠሩ አርበኞችንና አይሁዳውያኖችን ከፈረንሣይ ውስጥ እያሰለቀመ ለናዚስቶች ያሰረከባና ያስጨረሰ ጨካኝ ከሀዲ በመሆኑ ነው።